
देशबंधू दास 


साने गुरुजी 


अन्तर्वस्तु 


देशबंधु दास ! 


देशबंधू दास ! 


मुंबईतील एका भव्य चाळीच्या मोठ्या गच्चीवर सेवा दलाची मुले बसली होती. 
रात्रीची वेळ होती. मुले जेवूनखाऊन आली होती. गच्चीवरून समुद्र दिसत होता. त्याच्या 
लाटा कानावर येत होत्या . जवळची नारळीजी झाडे वाऱ्याने डोलत होती . मी 
आल्याबरोबर मुले वाटोळी बसली. 

“ आज कोणाच्या सांगता पुण्यकथा ? ” एकाने विचारले . 

“ आज त्या प्रांतातील एका थोर देशभक्ताच्या कथा सांगणार आहे, ज्या प्रांतात प्रचंड 
नद्या आहेत ; वंदेमातरम् गीत ज्या प्रांतात जन्मले व हिंदुस्थानभर गेले , सुजलां, सुफलां , 
सस्यशामलां ही विशेषणे ज्या प्रांताला विशेषेकरून लावता येतील ; ज्या प्रांताने जगातील 
महान कवी दिला, जगातील थोर शास्त्रज्ञ दिला , जगातील थोर योगी दिला ; ज्या प्रांताने 
भारतमातेसाठी अपरंपार बलिदान केले; अशा प्रांतातील थोर देशभक्ताच्या गोड व 
हृदयंगम गोष्टी सांगणार आहे. त्यागाच्या व वैभवाच्या कथा सांगणार आहे. कोणता बरे हा 
प्रांत , ओळखा ? ” 

“ बंगाल, बंगाल ! ” मुले एकदम म्हणाली . 
" होय . बरोबर ओळखलेत . ऐका तर आता . गोष्टी संपेपर्यत कंटाळू नका. ” 

" त्या दिवशी विनोबाजींच्या गोष्टी ऐकताना आम्ही कंटाळलो का ? वेळ कसा गेला ते 
समजलेसुद्धा नाही. तुम्हीच बोलून दमाल. आम्ही रात्रभरसुद्धा बसू . " 

" आता करतो हं आरंभ " 
विक्रमपूर परगणा 

पूर्व बंगालमध्ये विक्रमपूर नावाचा परगणा आहे. गंगेचा एक फाटा व ब्रह्मपुत्रा यांची 
बनलेली विशाल पद्मा नदी, तिच्या तीरावर हा परगणा आहे. पद्मेला सर्वनाशा असेही 
नाव आहे. पद्मेला अपार पूर यावा व गावेच्या गावे वाहून जावी . पद्मेच्या काठी किती 
संस्कृती फुलल्या व नाश पावल्या . पझेने किती राज्ये उभारली व पाडली. पद्मा नदीने 
स्वत : च्या हाताने अनंत इतिहास लिहिला व स्वत : च पुसूनही टाकला, अंधार व प्रकाश 
यांचा खेळ पद्मा खेळत आली आहे. पद्मेचा प्रवाह फारच विशाल . पूर येतो तेव्हा तिचे पात्र 
आठआठ मैलसुद्धा रूंद होते . रवींद्रनाथ या पद्मेच्या प्रवाहावर कित्येक महिने गलबतात 
बसूनच राहिले होते . गीतांजलीतील काही अमर गीते या पद्मेच्या संगीतात जन्मलेली 
आहेत . 
विक्रमपूर पूर्व बंगालचे जणू हृदय. येथे कला फुलल्या , व्यापार वाढला, ज्ञान नांदले . 


येथले व्यापारी दूर सिंहलद्वीप, सुमात्रा, अरबस्तान सर्वत्र जात. प्रसिद्ध चिनी प्रवासी 
ह्युएन त्सँग याचा गुरू पंडित शीलभद्र त्याची येथेच जन्मभूमी. तुम्ही गोपीचंदाची गाणी 
ऐकली आहेत ना ? बोलपट पाहिला असेल . तो गोपीचंद याच प्रांतातला 
तेलीरबाग 

अशा या इतिहासप्रसिद्ध परगण्यात तेलीरबाग म्हणून एक गाव आहे . चित्तरंजन दास 
(देशबंधू दास ) यांचे पूर्वज या गावात राहत होते . देशबंधूंचे पणजोबा रतनकृष्ण दास हे 
अति उदार म्हणून प्रसिद्ध होते . औदार्याचा गुण हा जणू वंशपरंपरागत आला आहे. 
आजोबांच्या गोष्टी 

देशबंधूंचे आजोबा जगबंधू. खरोखरच ते जगाचेबंधू होते . ते राजशाही येथे सरकारी 
वकील होते. त्यांनी पुष्कळ पैसा मिळविला. परंतु दोन्ही हातांनी तो खर्च केला . दरिद्री 
आप्त , शेजारीपाजारी, सर्वांना ते देत . ते नाही कधी म्हणत नसत . त्यांच्या औदार्याची कीर्ती 
सर्व विक्रमपूर परगण्यात पसरली होती. त्यांनी आपल्या जन्मग्रामी एक अतिथीशाळा 
चालविली होती . कोणाही पांथस्थाची तेथे राहण्याची, जेवणाची मोफत व्यवस्था होत 
असे . तेथील नोकरचाकर नीट वागतात की नाही हे पाहण्यासाठी एके दिवशी जगबंधू 
नावेत बसून निघाले. ते आपल्या गावी येऊन पोचले तो मध्यरात्र होत आली होती . 
सर्वांची निज़ण्याची वेळ . थकलेले नोकरचाकर आरामाच्या तयारीत होते तो जगबंधू 
आले . 
___ “ एका अतिथीला जागा देता का ? उपाशी आहे. जेवणाची सोय करता का ? " त्यांनी 
विचारले . 
___ “ अशा मध्यरात्री यायला काही वाटत नाही ? सकाळी ये जा . " तेथील नोकर 
म्हणाला. 

जगबंध रागावले . त्यांनी आपले खरे स्वरूप प्रकट केले . नोकर घाबरले, पाया पडू 
लागले. क्षमामूर्ति जगत्बंधू म्हणाले, “ असे करीत जाऊ नका . कोणी केव्हाही येवो . त्याचे 
स्वागत करा. तो देवच आला आहे असे समजा. ” 

आणि एकदा जगबंधू पालखीत बसून कोणत्यातरी गावी जात होते . वाटेत एक वृद्ध 
ब्राह्मण त्यांनी पाहिला. तो अनवाणी होता. मोठ्या कष्टाने जात होता. जगबंधूही वृद्ध 
झाले होते , अशक्त होते . परंतु त्या ब्राह्मणाचे कष्ट त्यांना पाहवेनात . त्यांचे हृदय विरघळले , 
पालखीतून ते खाली उतरले. त्या ब्राह्मणाला त्यांनी पालखीत बसविले आणि स्वत: तीन 
चार मैल पायी चालत गेले 

आणि जगबंधू कवीही होते . धार्मिक विषयांवर ते कविता लिहीत. त्यांची 
सत्यनारायणाची कथा अद्याप घरोघर वाचली जाते . ते रसिक होते व रसिकांचे आश्रयदाते 
होते . अनेक साहित्यिकांना ते साहाय्य करीत . 
आईबाप 
__ देशबंधूंच्या पित्याचे नाव भुवनमोहन . ते कलकत्त्यातील एक सुप्रसिद्ध अॅटर्नी होते . 
अॅटर्नी म्हणजे दुसऱ्याची सर्व कायदेशीर कामे चालवणारा, त्यांचा प्रतिनिधी होऊन सारे 


बघणारा - वकील. भुवनमोहनही अति उदार होते . त्यांच्या उदारपणास सीमा नव्हती. जे 
जवळ असेल ते देत निर्भय व सत्यप्रेमी होते ते. देशाविषयीही त्यांना फार वाटे. 
हिंदुधर्मातील रूढींचा त्यांना राग येई . श्रेष्ठ - कनिष्ठपणाचा तिटकारा वाटे. हिंदुधर्माचे 
उज्ज्वल स्वरूपनिर्माण करू पाहणाऱ्या ब्राह्मोसमाजाचे ते सभासद झाले . 
___ परंतु देशबंधुंची आई जुन्या वैष्णवपंथाचीच होती . वैष्णवधर्माची ती गोड गाणी गाई. 
निर्गुण -निराकार परब्रह्माची उपासना तिला मानवेना . भक्तिप्रेमाचा, देवाजवळ रुसण्या 
रागावण्याचा गोड वैष्णवधर्म , भागवतधर्म तिला आवडे. देशबंधूंची आई फारच क्षमाशील 
होती. तिचे हृदय अति कोमल होते . कोणाचेही दु: ख तिला पाहवत नसे . तिचे डोळे 
दुसऱ्याविषयीच्या करुणेने सदैव भरलंले असत . आणि दुसऱ्याचे दु: ख दूर करूनच ते हसत . 
त्यांच्या घरात एक दूरचा नातलग राहत होता . तो फुकट जेवे. एवढेच नाही तर दारू 
पिऊन येई. दारूच्या नशेत देशबंधूंच्या आईला तो शिव्या देई. भुवनमोहनांना एके दिवशी 
या गोष्टीचा राग आला . 

“ याला हाकलून देतो . नको आपल्या घरात . ” ते म्हणाले . 
___ “ परंतु बिचारा जाईल कोठे ? उपाशी मरेल . राहू दे. त्याचे बोलणे मला थोडेच लागते 
आहे ? आणि शुद्धीवर आले म्हणजे त्यांनाही जरा वाईट वाटते . राहू दे. नका घालवू. ” ती 
माऊली म्हणाली . 
जन्म 

अशा कुटुंबात देशबंधू जन्मले . ज्या कुळात औदार्य , दया , क्षमा इत्यादि गुण 
पिढ्यान्पिढ्या संचित होत आले होते अशा थोर कुळात देशबंधू जन्मले . रडणाऱ्यांबरोबर 
रडणारे , दु:खितांना पाहून दु: खी होणारे अशांच्या पवित्र , पावन कुळात देशबंधू जन्मले . 
१८७० च्या नोव्हेंबर महिन्याच्या पाचव्या तारखेस देशबंधूंचा जन्म झाला. त्या वेळेस 
कलकत्त्यातील भवानीपूर भागात त्यांचे वडील राहत असत . देशबंधूंचे नाव चित्तरंजन असे 
होते . 
लहानपणचे भविष्य 
___ रवींद्रनाथांचेही घराणे कलकत्त्यास होते. एकदा लहान चित्तरंजनास घेऊन त्याची 
आत्या रवींद्रनाथांच्या घरी गेली होती . तेथे बायका गोष्टी बोलत बसल्या होत्या . तेथली 
एक वृद्ध आजी चित्तरंजनांची तेजस्वी बालमूर्ती पाहून म्हणाली, " हा मुलगा पुढे कोणीतरी 
मोठा पुरुष होईल . ” आणि त्यांची जी पत्रिका करण्यात आली तिच्यात हा मुलगा पुढे 
संन्यासी होईल असे होते . 
विद्यार्थीदशा 

१८८६ मध्ये प्रवेश परीक्षा पास होऊन ते प्रेसिडेन्सी कॉलेजात गेले . त्यांची 
वक्तृत्वकला लहानपणापासूनच दिसून येऊ लागली. शाळेत असल्यापासूनच ते सभोवती 
मुले जमवायचे, चर्चा करायचे, वाद करावयाचे. त्यांचे गुरुजन म्हणत , हा पुढे मोठा वक्ता 
होईल . 
सर्वांचे आवडते 


मुले त्यांच्याकडे ओढली जात. त्यांचा स्वभाव खेळकर व आनंदी होता. ते असत तेथे 
नेहमी गडबड असायची, गप्पा असायच्या . एका विद्यार्थ्याला चित्तरंजनांचे मित्र व्हावे 
असे फार वाटत होते . परंतु तो लाजाळू होता , संकोची होता . तो चित्तरंजनांकडे बघत दूर 
उभा असे . चित्तरंजनांचा हात हातात घ्यावा असे त्याला वाटे . परंतु धैर्य होत नसे . एके 
दिवशी चित्तरंजनाच्या ध्यानात ही गोष्ट आली. 
___ " तुम्ही असे दुखी का असता ? दूर दूर एकटे का उभे राहता ? तुम्हाला कोणी मित्र नाही 
? " चित्तरंजनांनी विचारले. 

" तुम्ही माझे मित्र व्हा . तुमच्याजवळ बोलावे असे किती दिवस वाटते आहे. ” । 

" मग का बोललात नाहीत ? वेडे. चला माझ्याबरोबर. ” असे म्हणून चित्तरंजनांनी त्या 
विद्यार्थ्याचा हात धरला व त्याला नेले. ते दोघे परम मित्र बनले. 
विलायतेस प्रयाण 

१८९० मध्ये ते पदवीधर झाले. सन्मानाने उत्तीर्ण व्हायला थोडे मार्क कमी पडले . 
चित्तरंजन जरा खटटू झाले . परंतु पित्याने त्याना इंग्लंडमध्ये . पाठवायचे ठरविले . आय. 
सी . एस . होण्यासाठी ते निघाले . घरी गरिबी होती . औदार्यामुळे दारिद्र्य येत होते . 
पित्याला वाटे , की मुलगा आय. सी . एस . होऊन आला तर दारिद्र्य जाईल . कटकट मिटेल. 
म्हणून कर्ज कादून त्यांनी मुलाला विलायतेस पाठविण्याचे ठरविले, चित्तरंजन सहा हजार 
मैलांवर जावयास निघाला . 
दु: खी आई 

चित्तरंजनांच्या आईस दु: ख होत होते . मुलगा परमुलखात दूर जाणार याचे वाईट 
वाटत होते. चित्तरंजन आईचे सर्वात आवडते. चित्तरंजन जरी दूर गेला तरी त्यांना हुरहूर 
वाटे . आणि आता तर साता समुद्रापलीकडे हा लाडका पुत्र जाणार ! 

" आई रडू नको . ” चित्तरंजन म्हणाले . 
" दर आठवड्यास पत्र पाठवशील ना ? तिने विचारले , 
" होय . कधीही चुकणार नाही. तुझा आशीर्वाद मला तारील. तु काळजी नको करू . " 

आणि चित्तरंजन आय . सी . एस. होण्यासाठी गेले . 
पार्लमेंटच्या सभासदाचा निषेध 

चित्तरंजन इंग्लंडात गेले . अम्यासात रमले. परीक्षा झाली . परंतु त्याच वेळेस महर्षी 
दादाभाई नौरोजी इंग्लंडमध्ये पार्लमेंटात निवडून येण्यासाठी उभे राहिले होते . एक हिंदी 
मनुष्य पार्लमेंटात प्रतिनिधी म्हणून जाऊ पाहत होता . चित्तरंजन दादाभाईसाठी प्रचार 
करू लागले . त्यांचे वक्तृत्व देशसेवेस धावून आले. देशसेवेचा तो पहिला घडा. दादाभाई 
निवडून आले. याच सुमारास पार्लमेंटच्या एका सभासदाने हिंदी जनतेविषयी काही 
अपमानास्पद उद्गार काढले होते . या सभासदाचे नाव मॅक्लिन साहेब . तो काय म्हणाला 
होता ? हिंदू- मुसलमान हे आमचे गुलाम आहेत . आम्ही त्यांना तलवारीने जिंकून घेतले 
आहे. इत्यादी उद्दाम भाषा त्या साहेबाने वापरली होती . हे शब्द ऐकून कोण दुखी झाला ? 
कोणाचे हृदय पेटले ? चित्तरंजनांचे चित्त संतप्त झाले. त्यांनी हिंदी लोकांची सभा 


भरविली . त्या सभेत अत्यंत तेजस्वी असे त्यांनी भाषण केले . मॅक्लिनसाहेबाचा त्यांनी 
निषेध केला . उदारमतवादी ग्लॅडस्टन या वेळेस अद्याप जिवंत होते . ओल्डहॅम येथे एक 
प्रचंड सभा झाली व उदारमतवादी लोकांनी मॅक्लिनचा धिक्कार केला. ग्लॅडस्टनसाहेबांच्या 
अध्यक्षतेखाली भरलेल्या एका सभेत चित्तरंजनांचे उत्कृष्ट भाषण झाले . ते म्हणाले , 
इंग्रजांनी आम्हाला पाशवी बळाने जिंकलेले नाही . तुम्ही तलवारीने नाही जिंकलेत . 
आम्ही आपापसात भांडत होतो . आमच्यात ऐक्य नव्हते . शिस्त व संघटना नव्हती . 
तुमच्यामध्ये हे गुण होते . एकप्रकारे तो तुमचा नैतिक विजय होता. राष्ट्रीय सद्गुण 
तुमच्यात अधिक होते . आमच्यात त्यांची उणीव होती . परंतु या पार्लमेंटच्या सद्गृहस्थांना 
पाशवी बळाचा मोठेपणा वाटत आहे. हिंदी लोकांना आम्ही तलवारीने जिंकले , तलवारीने 
त्यांच्यावर राज्य करू असे ते म्हणत आहेत . हिंदी लोक आमचे गुलाम , असे म्हणत आहेत . 
असे शब्द ऐकून कोणता हिंदी मनुष्य संतापणार नाही ? राष्ट्रे कायमची कोणाची गुलाम 
राहत नसतात . इंग्लंड व हिंदुस्थान सहकार्याने नाही का नांदणार ? 
___ अशा अर्थाचे चित्तरंजन बोलले. हे त्या काळातील शब्द आहेत ज्या काळात काँग्रेसचा 
आवाज सामर्थ्यवान नव्हता . काँग्रेस जन्मून सातच वर्षे झाली होती . ती बाल्यावस्थेत 
होती . अशा काळात इंग्लंडमध्ये हिंदी राष्ट्राची प्रतिष्ठा स्थापण्यासाठी चित्तरंजन उभे 
राहिले . त्यांनी केलेल्या भाषणांना तिकडील वर्तमानपत्रांतून प्रमुख स्थान देण्यात आले . 
काहींनी अग्रलेख लिहिले आणि या चळवळीमुळे शेवटी त्या मॅक्लिन साहेबास माफी 
मागावी लागली. पार्लमेंटमधूनही त्यांची हकालपट्टी झाली . 
देशभक्तीत पास; आय. सी . एस . मध्ये नापास 

चित्तरंजनांनी देशाची प्रतिष्ठा सांभाळली. साहेबाला हिंदी राष्ट्राची क्षमा मागायला 
लाविले. परंतु आय. सी . एस . च्या परीक्षेचे काय ? ब्रिटिश सरकारला चित्तरंजनांची ही 
तेजस्विता सहन झाली नाही. त्यांना नापास करण्यात आले. जे उमेदवार हवे असतात 
त्यांना पास करण्यात येते . नापास जे झाले, त्याच्यात चित्तरंजन पहिले होते . घरी गरिबी 
वाढत होती . आई- बाप आशेने पाहत होते . चित्तरंजनांस काय वाटले असेल ? परंतु ते 
डगमगणारे नव्हते . ते हसून म्हणत , नापास झालेल्यांच्या यादीत तर मी पहिला आहे ना ? 


बॅरिस्टर झाले 

देशाचे भाग्य की चित्तरंजन आय. सी . एस. झाले नाहीत . त्यांची सेवा भारतमातेस 
मिळावयाची होती . परकी सरकारला मिळावयाची नव्हती . ते आता बॅरिस्टरीकडे वळले . 
पैशाची फार टंचाई असे . घरून वेळेवर पैसे येत नसत . चित्तरंजन कसे तरी राहत होते . 
दोन -दोन , तीन -तीन दिवस ते केवळ पाव व गरम पाणी यावर राहत . कोठला चहा , 
कोठली कॉफी ? शेवटी ते बॅरिस्टर झाले व मातृभूमीस यायला निघाले . 
गंमतीचा गंभीर परिणाम 

चित्तरंजन आईला प्रत्येक आठवड्यास पत्र पाठवीत असत . इंग्लंडहून निघताना त्यांनी 
आईला घरी तार केली नाही. परंतु निघत आहे अशा अर्थाचे पत्र लिहून पोस्टात 


टाकण्यासाठी आपल्या मित्राजवळ त्यांनी देऊन ठेवले . परंतु मित्र ते टाकायला विसरला. 
घरी पत्र गेले असेल , अशी देशबंधूंची कल्पना होती . ते मुंबईस उतरले . परंतु त्यांनी घरी 
तार किंवा पत्र पाठविले नाही . घरी एकदम जाऊन आईला चकित करू, गंमत होईल असे 
त्यांना वाटत होते . ते मुंबईहून पाटण्यास आले . तेथे मित्राकडे राहिले . तेथे मित्राजवळ 
बोलताना म्हणाले, “ घरी जाऊन एकदम चकित करीन. मी मुंबईस उतरलो . परंतु तार 
केली नाही . पत्र पाठविले नाही. ” शेवटी त्या मित्राने चित्तरंजनांच्या घरी तार केली की 
चित्तरंजन आला आहे. परंतु घरी आई ध्यास घेऊन बंसली होती. दर आठवड्यास 
चित्तरंजनचे पत्र यावयाचे. परंतु ना पत्र , ना तार . त्या प्रेमळ मातेने अन्नपाणी वर्ण्य केले. 
ती अंथरूणास खिळली. जेव्हा त्या मित्राची तार आली, तेव्हा आईला धीर आला. आणि 
चित्तरंजन घरी आले. एकदम आईजवळ गेले. दोघांची हृदये उचंबळली. आपण गंमत 
करणार होतो, आईला चकित करणार होतो, तो सारा आनंद पार कोठल्याकोठे गेला . 
आईची कृश मूर्ती पाहून चित्तरंजन फार दुखी झाले . त्यांनी आईची क्षमा मागितली . 
वकिलीस सुरुवात 

चित्तरंजन १८९३ मध्ये विलायतेतून कलकत्त्यास आले आणि त्यांनी वकिली सुरू 
केली. घरी सारी ददात होती. वडील , लोकांचे कर्ज फेडून स्वत : कर्जबाजारी झाले होते . 
भवनमोहन एका मित्राला चालीस हजारांचे जामीन राहिले होते . पुढे ही जामिनकी त्यांना 
भरावी लागली . कोठून आणायचे पैसे ? ते स्वत : कर्जाच्या समुद्रात बुडाले . कोण तारणार , 
कोण वर काढणार ? चित्तरंजनांच्या मनात आले की वकिली करून एके दिवशी हे सर्व कर्ज 


२ 


फेडू . 


नादारीत नाव 
____ भुवनमोहनबाबूंनी एके दिवशी स्वत : चे नाव दिवाळखोरीत नोंदविले . अत : पर कर्ज 
फेडता येत नाही असे पित्याने खाली मान घालून जाहीर केले . परंतु पित्याच्या अपमानात 
पुत्रही भागीदार झाला. स्वत : चेही नाव दिवाळखोरांच्या यादीत सामील करण्याची 
चित्तरजनांस जरूर नव्हती. परंतु पित्याची अप्रतिष्ठा होत असता त्यांना स्वतःच्या 
प्रतिष्ठेची पर्वा वाटत नव्हती . तेही दुनियेसमोर एक दिवाळखोर म्हणून उभे राहिले . 
चौफेरनिराशा 

बडे बडे वकील त्यांच्याकंडे तुच्छ दृष्टीने पाहत . त्यांना फारसे काम मिळेना. ते 
कलकत्ता सोडून इतर जिल्ह्यांच्या ठिकाणीही थोडे फार काम मिळाले तर जात . जे काही 
थोडे फार काम मिळे, त्यात ते संपूर्णपणे लक्ष घालीत . परंतु एकंदरीत यावेळेस चोहोबाजूस 
अंधार होता . श्रीमंतीत वाढलेली आई. ती आता घरचे सारे काम करी चित्तरंजनांजवळ 
कधी कधी ट्रॅमच्या तिकिटासही पैसे नसत . ते पायी कोर्टात जात . या अशा निराशेत 
त्यांच्या हृदयातील परमेश्वर काही दिवस दूर झाला . हृदयात खूप खळबळ होती . अपार 
भावना उसळत होत्या . त्यांना कोठे प्रकट करणार ? 
काव्यनिर्मिती 

या भावना काव्यात प्रकट होऊ लागल्या आणि त्यांच्या भावगीतांचा पहिला संग्रह 


प्रसिद्ध झाला . त्याचे नाव मालंच. या पुष्पहारात सुंदर भावनोत्कट गीते आहेत . 
ईश्वरावरची श्रद्धा व अश्रद्धा दोहोंचे दर्शन यात आहे . 
____ ते पाहा सुंदर स्वप्न . तो पाहा प्रभू. तो हळूहळू येत आहे . तालबद्ध पावले टाकीत , फुले 
फुलवित येत आहे. आनंद फेकीत येत आहे. स्मितांची वृष्टी करीत येत आहे. पृथ्वीवरचे 
सौंदर्यत्याचेच . या वसंत ऋतूंतील सौंदर्य त्याचेच . 
___ असे चित्तरंजन सृष्टीतील सौंदर्य पाहून म्हणतात. सर्वत्र प्रभूची मूर्ती, त्याचे सौंदर्य 
पाहतात . परंतु हा भाव टिकत नाही . ते मग म्हणतात , देव , दे; कोठे आहे देव ? त्याला सत्य 
समजून मी पूजा केली . परंतु कोठे आहे तो ? ईश्वर , ईश्वर म्हणून मी हाका मारल्या . परंतु 
देवाच्या नावाने हाका मारून रडणे वेडेपणा आहे. हा ईश्वर सर्वत्र वणवा पेटवून राहिला 
आहे. आमची सर्व सुखशांती मातीत मिळवीत आहे. आमच्या निराधारतेचे दुःख पदोपदी 
वाढवीत आहे. 

दुसऱ्या एका गीतात म्हणतात , अरे धर्ममार्तंडा, तू मात्र उच्च व बाकीचे तुच्छ का रे ? 
कुठल्या शून्यातून हा तुझा देव तू निर्माण केलास ? कशाला ही त्याची गाणी तू गात आहेस , 
कशाला ही आरती ? तुझे भाऊ तिकडे दुखाने रडत आहेत . तेथे तू का नाही जात ? एक 
देवता निर्मून आकाशाकडे तोंड करून पूजा करीत बसला आहेस ? त्या देवळातच तुझे 
जीवनपुष्प फुकट जाईल , सुकून जाईल. 
__ या मालंचात अशी सुंदर गीते आहेत . येथे देव नसला तरी मानवाविषयीची अपार 
सहानुभूती आहे. पतितांबद्दल प्रेम आहे. दु:खितांविषयी करुणा आहे. दुसऱ्याचे दु: ख दूर 
करण्यासाठी ते स्वत : चे दु: ख विसरू पाहतात . 

ते एका गीतात म्हणतात , दुसऱ्यांच्या दु: खाची आग तू विझविली पाहिजेस. तू 
स्वत : चे दु: ख विसर. त्यावर हास्याचा, आनंदाचा पडदा घाल; तू स्वत : च्या वासना नष्ट 
करून स्वत : चे जीवन - सर्वस्व दुसऱ्यांचे अश्रू पुसण्यासाठी देऊन टाक . या जगात जन्मून 
आपल्या डोळ्यांतील प्रेमळ किरणांनी एखाद्याच्याही जीवनाची कळी जर तुला फुलविता 
आली नाही, एखाद्याचीही वेदना जर तुला शांत करता आली नाही, तर तुझ्या जीवनाचा 
काय उपयोग ? जे जीवन केवळ स्वत : साठी असते , ते व्यर्थ असते ; जे जीवन विश्वासाठी 
असते ते कृतार्थ होते 
____ या कवितेत देशबंधूंचे सारे तत्वज्ञान आहे. त्यांनी जगालाच सारे दिले . स्वत : ला पुढे 
शून्य केले . 
सागर संगीत 
___ मालंचानंतर माला , सागर संगीत . किशोर-किशोरी, अंतर्यामी अशी सुंदर 
सुंदर काव्ये त्यांनी लिहिली . माला काव्यसंग्रहात प्रेमाच्या सुंदर कविता आहेत . परंतु त्यांचे 
सर्वात प्रसिद्ध काव्य म्हणजे सागर संगीत . जणू स्वत : च्या हृदयातीलच अनंत भावनांचे 
संगीत ते ऐकत होते . ते वकील झाले होते . परंतु त्यांचे हृदय वकिलीसाठी नव्हते. कुटुंबाची 
प्रतिष्ठा पैसे मिळवून वाढवता यावी म्हणून ते वकील झाले होते . परंतु त्यांचे अंतरंग अन्यत्र 
होते . स्वतःच्या मनातील थोर थोर भावना वकिलीच्या धंद्याखाली त्यांनी दडपून ठेवल्या 
होत्या . एखादी सुंदर शिक्षणसंस्था काढावी, ज्ञानप्रसार करावा, साहित्यसेवा करावी असे 


त्यांच्या मनात येई . परंतु या सर्व उर्मी, या भावनांच्या लाटा त्यांनी दडपून ठेवल्या होत्या . 
कुटुंबासाठी त्यांनी आपल्या आंतरिक आशा- आकांक्षांचे जणू बलिदान केले . त्यांचे वकील 
होणे म्हणजे अपरंपार त्याग होता . चित्तरंजनांनी पुढे अपार त्याग केला . पैसे दिले . स्वत : चे 
घर दिले . परंतु कुटुंबाची प्रतिष्ठा स्थापण्यासाठी त्यांनी इतर भावना गुंडाळून वकिली 
हाती घेतली. या गोष्टीतील त्याग हा मूक त्याग सर्वात अधिक थोर होय . 

चित्तरंजन सकाळी उठत व सागरतीरी जाऊन बसत . कलकत्त्यास समुद्र जवळ नाही . 
हुगकी नदी हा गंगेचा फाटा किंवा गंगेला मिळालेली नदी आहे. तिलाच गंगा म्हणतात . 
तिलाच सागर म्हणतात . समुद्राच्या भरतीचे पाणी येतेच. चित्तरंजन तेथे बसत . सूर्योदय 
होत असावा . आकाशात रंग पसरावा व खाली सागरतरंग नाचत असावेत , वारे वाहत 
असावेत व सागर - लीला सुरू असावी. तेथे सागराचे कधी शांत रूप दिसे , कधी उग्र . कधी 
चित्तरंजनांना तो सागर एखाद्या प्रेमी राजकुमाराप्रमाणे वाटे; तर कधी त्रिशूळधारी 
रुद्राप्रमाणे भासे. हृदयातील सारे भाव त्या सागर संगीतात ते ऐकत होते . 

त्यांच्या हृदयतंद्रीला सागराचा स्पर्श होई आणि संगीत स्त्रवू लागे . समुद्र आपल्या 
लहरींच्या अंगुलींनी चित्तरंजनांची हृदयवीणा जणू वाजवी . सागर संगीतात महान् 
निसर्गपूजा आहे: अति सुंदर भाषा आहे. सृष्टीत जणू ते बुडाले आहेत . 
__ ते सागराला विचारतात , या प्रभातकाळी तू काय म्हणतो आहेस , काय गातो आहेस ? 
तुझे गीत सर्वत्र भरून राहिले आहे. काय त्याचा अर्थ ? तू क्षणात कोमल स्वर काढतोस , 
क्षणात मेघगंभीर काढतोस ? क्षणात तुझा सूर ऐकून डोळ्यांत अश्रु येतात तर दुसऱ्याच 
क्षणी मी उन्मत्त होऊन जणू वेडा बनतो. तुझे हे सूर ऐकून अंगावर रोमांच उभे राहतात . 
या अनंत तानांवर मी डोलत राहतो व समोरच्या प्रभातवेळेकडे शांतपणे पाहत राहतो . 

चित्तरंजन स्वत : च्या हृदयातील का सूर ऐकत होते ? घरची करुण स्थिती पाहून का 
अभू येत होते ? देशाची स्थिती पाहून का पुन्हा उन्मत होऊ पाहत होते ? काय होते हे सारे ? 
सागर संगीतात चित्तरंजनांचा हृदयसिंधू आहे . त्यांच्या हृदयाला भूक होती. कशाची ? 
देशसेवेची ? स्वातंत्र्याची ? विश्वप्रेमाची ? ती भूक शांत होईपर्यंत का हृदयसागर गर्जत 
सहणार होता ? 
असे क्षण आम्ही क्वचितच अनुभवले ! 

१९११ मधील गोष्ट आहे. एके दिवशी चित्तरंजनांकडे त्यांचेमित्र जमले होते . थंडीचे 
दिवस होते . आणि चित्तरंजनांनी सागर संगीत पुस्तक मागवून घेतले . त्यांनी त्यातील 
कविता म्हणून दाखविल्या . श्रोत्यांची जणू समाधी लागली. ते मित्र म्हणाले , “ असे क्षण 
आम्ही क्वचितच कधी अनुभवले असतील. " 
सागर संगीतात तो आहे 

आणि पुढे चित्तरंजनांची आई जेव्हा अत्यवस्थ होती, तेव्हा चित्तरंजन मुंबईला गेलेले 
होते. मुलगा केव्हा भेटेल असे मातेला झाले होते . ती पुत्रासाठी तळमळत होती . शेवटी ती 
माता म्हणाली , त्याचे सागर संगीत काव्य पुस्तक माझ्याजवळ आणून द्या . त्या पुस्तकात 
तो आहे. आणि माता सागर संगीत वक्षःस्थलाशी धरून देवाघरी गेली. असे हे सागर 
संगीत काव्य आहे. देशबंधूंची ती वाड्मयीन मूर्ती आहे. 


अंतर्यामी 

अंतर्यामी या काव्यात चित्तरंजनांची श्रद्धा पुन्हा जागृत झाली आहे. ईश्वरी प्रेमाचा 
पुन्हा उदय झाला आहे. हृदयात पुन्हा दीप लागला आहे. पुन्हा फुले फुलली आहेत . ते 
म्हणतात , वाजवा, विजयाचा डंका वाजवा. आज भय नाही . संकोच नाही. शंका नाही . 
शेवटी आशेचा विजय झाला . श्रद्धा व अश्रद्धा यांच्या झटापटीत श्रद्धा विजयी झाली . 
माझ्या गळ्यात किती हे विजयहार ! माझे पंचप्राण या विजयाने, या वैभवाने थरथरत 
आहेत . हृदयात पाहा ही फुलबाग पुन्हा फुलत आहे. आज दुख सुखमय झाले , सुख दु: खमय 
झाले . सुखदु: ख एकरूप झाले. कोणत्या गीताच्या गर्वाने माझे हृदय भरून आले आहे ? 

असा अंतर्यामी पुन्हा भेटला . मालंच व अंतर्यामी या दोन काव्यसंग्रहांच्या मध्यंतरी 
दहा वर्ष गेली. दहा वर्ष हृदयमंथन चालले होते . दहा वर्षे आशा-निराशांचा झगडा चालला 
होता . शेवटी आशेचा , श्रद्धेचा , प्रेमाचा विजय झाला . 
वासंतीदेवी 

आणि १८९७ मध्ये, जीवनात प्रकाश व अंधार यांचे युद्ध चालू असतानाच त्यांचा 
विवाह झाला . त्यांच्या पत्नीचे नाव वासंतीदेवी. चित्तरंजनांच्या जीवननौकेचे सुकाणू 
म्हणजे वासंतीदेवी . दासांच्या जीवनांत वासंतीदेवीमुळेच संगीत आले. प्रमाण राहिले . 
चित्तरंजनांच्या जीवनाचा वासंतीदेवी म्हणजे मोठा आधार होता. चित्तरंजनांचा स्वभाव 
वासंतीदेवींना समजे, तसा कधी कोणाला समजला नाही . 
वंगभंगाची चळवळ 

चित्तरंजन वकिलीच्या धंद्यांत धडपडत होते . अद्याप ते पुढे आले नव्हते . कुटुंबाची 
प्रतिष्ठा केव्हा पुन्हा नीट स्थापिन असे त्यांना झाले होते . आणि ते वंगभंगाचे दिवस आले . 
व्हॉईसरॉय कर्झन याने बंगालचे दोन तुकडे केले . सारी बंगाली जनता खवळून उठली . परंतु 
सरकार लक्ष देईना. आणि १९०६ मध्ये कलकत्त्यास राष्ट्रीय सभा भरली. दादाभाई अध्यक्ष 
होते . सभेत जहाल पक्ष व नेमस्त पक्ष यांची खडाजंगी झाली. लोकमान्य टिळक , 
बिपिनचंद्र पाल वगैरे पुढारी सभेतून उठून गेले. त्यांच्याबरोबर चित्तरंजनही उठून गेले 


होते . 


दडपशाही 

राष्ट्रीय शिक्षण , स्वदेशी , बहिष्कार यांची चळवळ सुरू झाली . सारा बंगाल गर्जत 
होता . बंगालच्या राष्ट्रीय भावनांच्या या पुरास नीट वळण लावण्यासाठी एक महापुरुष 
आला . बडोदे संस्थानातील शिक्षणाधिकाऱ्याच्या जागेचा राजीनामा देऊन श्री . अरविंद 
घोष हे बंगालला निघून आले. एका राष्ट्रीय महाविद्यालयाचे ते प्रमुख झाले. त्यांनी 
वंदेमातरम् पत्र सुरू केले . अत्यंत भावनामय व तेजस्वी विचार वंदेमातरम् देऊ लागले . 
काही तरुण दहशतवादाकडे वळले . सभांनी हे सरकार ऐकत नसेल तर बॉब फेकू या असे 
तरुण म्हणू लागले . आणि पहिला बाँब फेकला गेला . १९०८ च्या एप्रिल महिन्याची ३० 
तारीख होती . त्या दिवशी हा पहिला स्फोट झाला. आणि मेच्या पहिल्याच तारखेस तो 
सोळा वर्षाचा तेजस्वी तरुण खुदीराम बोस पकडला गेला . आणि मेच्या दुसऱ्या तारखेस 


अरविंद, त्यांचे बंधू वारींद्र, उल्हासकर दत्त इत्यादी अनेक देशभक्तांना अटक झाली . सर्वत्र 
धरपकड होत होती मधून मधून बाँब उडत होते . पिस्तुले झाडली जात होती. 
अरविंदांचा बचाव 

कलकत्त्यातील काही लोकांनी या तरुणांच्या बचावासाठी काही फंड गोळा केला. 
काही वकिलांची नावे जाहीर झाली . हे वकील या तरुणांचा खटला चालविणार होते . या 
वकिलांच्या यादीत चित्तरंजनांचे नाव नव्हते . परंतु पुढे पैसे संपत आले आणि हे भाडोत्री 
वकील अळंटळं करू लागले . अरविंदांसारख्यांना कोण वाचवणार ? कोण पुढे येणार? कोण 
त्यांची बाजू मांडणार ? 
अलिपूर बॉब केस 

अलिपूर बॉब केस म्हणून हा खटला प्रसिद्ध आहे. अरविंद व इतर तरुण कैदेत . होते. 
अरविंद ईश्वरध्यानात रमले. तुरुंगात श्रीकृष्णाचे दर्शन त्यांना होऊ लागले . परंतु अशा 
अवलियाला कोण वाचवणार ? अरविंदांच्या बहिणीने एक पत्र प्रसिद्ध केले. सर्व राष्ट्रापुढे 
तिने हात पसरले होते . ती भगिनी लिहिते : 
___ माझा भाऊ निर्दोष आहे. परंतु जवळ पैसा नाही. पैसा मिळाला तर वकील देता 
येईल . बचाव करता येईल . माझा भाऊ वाचेल . मी सर्व राष्ट्रापुढे हात पसरीत आहे. 

चित्तरंजन ते पत्र वाचून हळहळले, कळवळले. परंतु दुसऱ्या वकिलांच्या हातांतील 
कामात ते कशी ढवळाढवळ करणार ? ते रोज आपल्या मित्रांजवळ म्हणत, हे माझ्याकडे 
का नाही खटला घेऊन येत ? हा खटला मीच चालवू शकेन. अरविंदांना मीच वाचवू शकेन . 
अरविंदांचा आत्मा ! त्या आत्म्याची ओळख मलाच आहे . त्या थोर आत्म्याची इतरांस 
ओळख होणे अशक्य आहे. 
चित्तरंजनांकडे खटला 

शेवटी तो खटला चित्तरंजनांकडे आला. त्यांना अत्यंत आनंद झाला . ते म्हणाले, “ एक 
दिवस हे काम माझ्याकडे येईल अशी मला खात्री होती . मी का अरविंदांचा कोणी नाही ? ते 
का माझे भाऊ नाहीत ? ” आणि असे म्हणुन ते खटल्याच्या कामात पडले . हा खटला एक 
वर्षाहून अधिक काळ चालला होता. चित्तरंजनांच्या समोर रात्रंदिवस हे खटल्याचे काम 
असे; रात्री दोन दोन वाजेपर्यंत ते कागदपत्रे पाहत बसत . घरात अडचण असे . इतर कामे 
या काळात त्यांनी घेतली नाहीत . कर्ज कादून घरखर्च चालविण्यात येई. घरची गाडी 
घोडा सारे विकले गेले . आणि ते शेवटचे त्यांचे भाषण ! आठ दिवस भाषण करत होते 
आणि समारोप करताना म्हणाले , "न्यायाधीश महाराज ! अरविंद निर्दोषी आहेत . एक 
काळ असा येईल, की ज्यावेळेस राजकीय झगड्यांची धुळ शांत झालेली असेल . 
नि : पक्षपाती दृष्टीने त्यावेळेस पाहता येईल आणि अरविंदांचा महान आत्मा जग ओळखील . 
अरविंदांचा आवाज साता समुद्रापलीकडेही जाईल . एक थोर प्रेषित, एक ईश्वराचा दूत 
असे जग त्यांना संबोघिल . सर्वत्र त्यांचा गौरव व जयजयकार होईल . " 

चित्तरंजनांची ही भविष्यवाणी किती यथार्थ झाली आहे! आणि न्यायाधीशांनी 
निकाल दिला. अरविंद निर्दोषी ठरले . न्यायाधीश निकाल देताना म्हणाले , चित्तरंजनांनी 


अति उत्कृष्टपणे काम केले . चित्तरंजनांसारखा बचाव करणारा येथे नसता तर कदाचित् 
एका निर्दोष पुरुषास मला मरणाची शिक्षा द्यावी लागली असती. त्यापासून चित्तरंजनांनी 
मला वाचविले . 
स्वाभिमानी चित्तरंजन 

हा अलिपूर बाँब खटला चालवीत असता एकदा न्यायाधीश — Non -Sense म्हणून 
उद्गारला . चित्तरंजनांचे डोळे लाल झाले, हा न्यायाधीशच उद्या निकाल देणार . 
त्याच्याजवळ जपून वागले पाहिजे . अपमान गिळला पाहिजे . असे विचार त्यांच्या मनात 
आले नाहीत . ते एकदम म्हणाले , “यावेळेस तुम्ही न्यायासनावर आहात . ही दु: खाची गोष्ट 
आहे. दुसऱ्या स्थितीत असते तर योग्य उत्तर मी दिले असते . " 
संपत्तीच्या शिखरावर 
___ अरविंदांच्या खटल्यात चित्तरंजन दासांनी अपरंपार मेहनत घेतली. ती निष्काम सेवा 
होती . परंतु पुढे अपरंपार फळ मिळाले . चित्तरंजनांची देशभर कीर्ती गेली. बंगालभर 
त्यांचा जयजयकार झाला . चित्तरंजनांचे अलौकिक व परिणामकारी वक्तृत्व, कायदेपटुत्व , 
उलट तपासणीतील कुशलता , परिश्रम सर्व गोष्टी जनतेच्या नजरेस आल्या आणि मोठमोठे 
खटले आता त्यांच्याकडे येऊ लागले. एकेका दिवसाला हजार , दोन हजार रुपये त्यांना 
मिळू लागले. लक्ष्मी भराभरा येऊ लागली . 

परंतु ते पैशाचे आशक नव्हते . देशसेवकांचे सारे खटले त्यांनी विनामूल्य चालविले . 
बिपिनचंद्र पाल व ब्रह्मबांधव उपाध्याय यांचे खटले चालवीत असता ज्युरी रडली . इतके 
परिणामकारक चित्तरंजनांचे भाषण झाले . बंगालभर ठिकठिकाणी या खटल्यांसाठी त्यांना 
जावे लागे. सर्व बंगाल या सेवेसाठी त्यांचा ऋणी आहे . 
जुने देणे दिले 

आणि चित्तरंजनांनी आता एक चमत्कार केला . त्यांनी स्वत : चेही नाव 
दिवाळखोरांच्या यादीत घातले होते . परंतु आता संपत्ती आली होती . त्यांनी पूर्वीच्या 
देण्याचा सारा हिशोब केला. आणि सर्व देणे देऊन टाकले . न्यायमूर्ती फ्लेचर म्हणाले , 
नादारीत नाव नोंदवल्यावर मागून सर्व ऋण फेडून टाकल्याचे हे पहिलेच उदाहरण. 
कुटुंबाची प्रतिष्ठा वाढली 

चित्तरंजनांच्या या कृतीमुळे सारा बंगाल चकित झाला. त्यांच्या कुळाची, कुटुंबाची 
प्रतिष्ठा वाढली. चित्तरंजनांची कीर्ती सर्वत्र पसरली. आता सुखाचे, भाग्याचे दिवस होते . 
घरात आनंद होता . 
मायबापांचे निधन 

आणि वडील भुवनमोहन आजारी पडले . आईही आजारी पडली. आईचे हे शेवटचे 
आजारपण. चित्तरंजन मुंबईला कामासाठी गेले होते आई अत्यवस्थ आहे असे कळताच ते 
लगेच परतले. परंतु वाटेतच त्यांना स्वप्न पडल . आईचा आत्मा उडून जात आहे, असे त्यांनी 
पाहिले . ते घरी आले तो आई निघून गेली होती. आई गेली आणि पुढे सहा महिन्यांनी 


वडीलही मरण पावले . त्यांनी दानधर्म केला. गरिबांना अन्नदान दिले , भरपूर मेवामिठाई 
वाटली. ते स्वत : हजर राहून सर्वाना पोटभर मिळते का नाही ते पाहत होते . ते स्वत : 
वाढीतही होते . 
स्फूर्तिदात्री माता 

" आईवर त्यांचे अपार प्रेम होते. माता त्यांची स्फूर्तिदेवता होती रोज कोर्टात 
जाण्याच्या आधी ते आईच्या पाया पडून जात . आईच्या आशीर्वादावर त्यांची श्रद्धा होती . 
आईचे स्मरण येताच त्यांचे डोळे भरून येत . मरताना त्यांची आई म्हणाली , जन्मोजन्मी 
हाच पती मिळो, चित्तरंजनासारखा मुलगा मिळो. या उद्गारावरून आईचे 
चित्तरंजनांवर किती प्रेम होते त्याची कल्पना येईल . 
समाजसुधारक 

चित्तरंजनांचे वडील ब्राह्मो समाजाचे सभासद होते . परंतु चित्तरंजन वैष्णवधर्मीच 
होते . वैष्णवधर्मी असूनही ते समाजसुधारक होते . चित्तरंजनांवर ब्राह्मपंथीयांचाही राग व 
सनातनी वैष्णवधर्मीयांचाही राग . रूढी वगैरे ते मानीत नसत . त्यांनी आपल्या मुलींचे 
मिश्र विवाह केले होते . मोठी मुलगी अपर्णादेवी , सुधीरचंद्र रॉय नावाच्या एका तरुणावर 
तिचे प्रेम होते . परंतु सुधीरचंद्राचे वडील परवानगी देत नव्हते . तीन वर्षे चित्तरंजनांनी 
वाट पाहिली. शेवटी सुधीरचे वडील विरघळले , एका मुलीच्या लग्नात भटजीसही 
बोलवायचे नाही असे त्यांचे म्हणणे होते . परंतु वासंतीदेवी सांगत होत्या , भटजी वगैरे 
बोलवा . सुधारणा हळुहळू करा. एकदम सर्वाची मने दुखवू नका. चित्तरंजन गच्चीत फेऱ्या 
घालीत होते . शेवटी पत्नीच्या सांगण्याप्रमाणे त्यांनी केले . हंडा वगैरे घेण्याच्या ते विरुद्ध 
होते . बंगाली कन्या स्नेहलता हिने हुंड्यापायी स्वत : ला जाळून घेतले होते . वरविक्रयाची ही 
रूढी पाहून चित्तरंजन संतापत , दु: खी होत. ते एकदा म्हणाले , आपली अनंत निद्रा अद्याप 
जात नाही ही दु: खाची गोष्ट आहे. अनेक स्नेहलता भस्म होत आहेत , तरी आई- बाप जागे 
होत नाहीत . मुलींची हंड्यांमुळे लग्ने होत नसतील तर त्यांना शिकवा. स्वत : ची 
जीवनयात्रा चालविण्यास त्यांना समर्थ करा. त्या समाजोपयोगी कामे करतील . जीवन 
कृतार्थ करतील. 
भावा - बहिणींवर अपार प्रेम 

चित्तरंजनांचे आपल्या बहिणभावांवर फार प्रेम होते. त्यांनी त्यांचेशिक्षण केले . एक 
भाऊ प्रफुल्लरंजन हे पुढे हायकोर्टाचे जज्ज झाले होते . सर्वात लहान भाऊ वसंतरंजन हाही 
बॅरिस्टर होऊन आला होता . कलकत्त्यास तो बॅरिस्टरी सुरू करणार इतक्यात तो आजारी 
पडला . दार्जिलिंग येथे तो अल्पवयात मरण पावला . चित्तरंजनांस फार दुख झाले . त्यांना 
तीन बहिणी . सर्वात मोठी बहीण विधवा होती ती व तिची मुले चित्तरंजनांजवळ असत . 
दुसरी एक बहीण उर्मिलादेवी . तीही गतधवा झाली . तिने पुढे राष्ट्रसेवेस वाहून घेतले . 
मुलींची राष्ट्रीय शाळा ती चालवी. तिसरी बहीण अमलादेवी . अमलादेवीचा कंठ अती गोड 
होता . १९१७ मध्ये कलकत्त्यास काँग्रेस भरली. त्यावेळेस अमलादेवीने वंदेमातरम् गीत 
म्हटले होते . पुरुलिया येथे तिने एक अनाथाश्रम चालविला होता . आंधळे, लुळे , सर्वाना 
तेथे आश्रय मिळे. चौथी एक बहीण लहानपणीच वारली . 


चित्तरंजनांना मुलगा एकच. त्याचे नाव चिररंजन . 

असा हा संसार चालला होता . कसली ददात नव्हती . आनंद होता . 
सुखी पतीपत्नी 

वासंतीदेवीचे चित्तरंजनांवर अपार प्रेम. वाईट दिवस गेले होते . चिंता संपली होती. 
पतीच्या आवडीनिवडी जणू त्या स्वत : च्या मानीत . वासंतीदेवी प्रेमाने चित्तरंजनांना 
चित्त अशी हाक मारीत . चित्त , आज कोणत्या रंगाचे लुगडे नेसू ? त्या विचारीत आणि 
चित्तरंजन सांगतील त्या रंगाचे त्या नेसत . त्यांच्या अन्योन्य प्रेमाला सीमा नव्हती. 
हृदयातील खरी भूक 
___ परंतु चित्तरंजन जरी ह्या बाह्मवैभवात होते , तरी त्यांच्या हृदयाची भूक दुसरीच 
होती . हृदयसागर आणखी कशासाठी तरी गर्जत . होता . दुसरे कोणी तरी त्यांना हाक 
मारीत होते ? कोण हाक मारीत होते ? बंगालमध्ये चैतन्य म्हणून अति थोर सत होऊन 
गेले. चैतन्य म्हणजे मूर्तिमंत प्रेम . निळा समुद्र पाडून हा माझा घननीळ कृष्णच नाचत आहे 
असे त्यांना वाटे व बाहू उभारून ते समुद्रात घुसू बघत . दारुड्यांनी मारून रक्तबंबाळ केले 
तरी चैतन्य म्हणायचे, त्यांनी मला मारले तरी मी त्यांना प्रेमच देणार . चैतन्य महाप्रभु 
म्हणजे बंगालमधील वैष्णवधर्माचा प्राण. चैतन्यांना गौरांग असेही नाव आहे. चित्तरंजन 
म्हणायचे, बंगालला जाणायचे असेल तर चैतन्यांना जाणलेच पाहिजे . बंगाली लोकांची 
भावनोत्कटता चैतन्यांचे चरित्र वाचू तर थोडी फार समजेल . चित्तरंजन चैतन्यांच्या 
चरित्रात डुंबत . चण्डीदासाची अति गोड अशी भक्तिमय गीते त्यात रमत . चैतन्यांचे जीवन 
व चंडीदासाची गीते यातून मला नवप्रेरणा मिळाली, नवचैतन्य मिळाले असे चित्तरंजन 
म्हणत . 

ते कथा -कीर्तनात जावयाचे. हरिसंकीर्तन करावयाचे. एकदा श्रीरामकृष्णांची समाधी 
असलेल्या बेलूर मठात ते गेले होते. श्रीरामकृष्ण परमहंसांची पुण्यतिथी होती . कीर्तनाचा 
गजर चालला होता . चित्तरंजन तेथे रमले होते . परंतु दुसरीकडे खूप गर्दी होती ? कशाची ? 
तेथे प्रसाद वाटण्यात येत होता . चित्तरंजन तेथे आले. तेथे हिंदू होते , मुसलमान होते , 
अमेरिकन मिशनरीही होते. जातिवर्ण विरहित , धर्मभेदरहित असा तो प्रेममय मेळावा 
पाहून चित्तरंजनांचे हृदय उचंबळले. 
हे तीर्थस्थान सोडून घरी का खाऊ ? 
___ त्यांनी प्रसादासाठी हात पुढे केला . स्वामी प्रेमानंद म्हणाले , “ तुम्ही जेथे उतरला 
आहात , तेथे प्रसाद पाठवला आहे. येथे गर्दी आहे. ” चित्तरंजन भावभत्तीने म्हणाले , “येथेच 
सर्वांबरोबर मला खाऊ दे. हे तीर्थस्थान सोडून घरी का खात बसू ? " 
सारी प्रभूची लीला 

चित्तरंजन वैष्णवधर्मातील प्रेममय भत्तीच्या द्वारा अद्वैताकडे वळले . सर्वत्र तो माझा 
प्रभु आहे असे ते म्हणत . वाऱ्याच्या सळसळण्यात , वृक्षपर्णांच्या भर्गरध्वनीत , पाखरांच्या 
गोड कलरवात , पुष्पांच्या सुगंधात , सूर्यचंद्रतारकादींच्या तेजात , निळ्यानिळ्या सुंदर 
पर्वतश्रेणींत , सदैव वाहणाऱ्या सरितांत , उचंबळणाऱ्या सागर संगीतात सर्वत्र त्या प्रभूचीच 


अनंत लीला आहे. हर्षशोकांत तोच . आशा-निराशा त्याचाच खेळ . एकाच परमतत्त्वाची 
सर्वव्यापी छाया सर्वत्र आहे असे ते म्हणत . मला कोणी एखादा सदगुरू भेटेल का , 
महापुरुष भेटेल का की जो मला चैतन्यांची सर्व धर्मसाधना नीट देईल अशी त्यांना तळमळ 
होती . त्यांचे एक मित्र कामिनीचंद्र त्यांना म्हणाले , “ चित्तरंजन, देवासाठी सर्व सोडून 
द्यावे लागेल. तुम्हाला संन्यासी व्हावे लागेल . " 

चित्तरंजन म्हणाले , “माझ्या पत्रिकेत संन्यासयोग आहेच . " 
नारायण मासिक 

वैष्णवधर्मातील सत्कल्पनांच्या प्रसारार्थ त्यांनी नारायण मासिक काढले. मनातील 
देशविषयक व देवविषयक भावना या मासिकातून ते प्रकट करू लागले . जे पुढे कृतीत 
यावयाचे होते ते शब्दांत उतरू लागले. साहित्याचीही गंभीर चर्चा ते करीत . त्यांची माता 
मरण पावली होती . मातेची जागा बंगमाता घेत होती . बंगालवर त्यांचेकिती प्रेम ! देश 
म्हणजेच देव . त्या अद्वैताचाच अनुभव ते बंगमातेच्या पूजेत घेत . त्या मासिकात एकदा 
त्यांनी लिहिले, 
____ बंगालचे पाणी व बंगालची धूळ यात एक प्रकारचे अमर सत्य लपलेले आहे. हेच सत्य 
निरनिराळ्या युगात निरनिराळ्या स्वरूपात प्रकट होत असते . साहित्य , तत्वज्ञान, काव्य , 
युद्ध, पूर , धर्म , कर्म , अज्ञान , अधर्म , स्वातंत्र्य, पारतंत्र्य , जय , पराजय , वैभव , विपत्ती , 
सर्वांतून हेच सत्य प्रकट होत असते . वान्याने डोलणारी बंगालमधील हिरवीगार भाताची 
शेते , मोहोराने बहरलेल्या आमराया, सायंकाळी मंदिरांतून होणाऱ्या धूपदीपारती, ते 
शंखध्वनी व ते घंटांचे नाद , खेड्यांतील चित्रात रेखल्याप्रमाणे असणान्या झोपड्या व 
झोपड्यांसमोरची स्वच्छ अंगणे, बंगालमधील नद्या , सरोवरे, तळी , वापी , पूजेच्या 
फुलांच्या फुलबागा ; बंगालचे आकाश , बंगालचा वारा ; बंगालचे तुळशीपत्र ; बंगालचे 
गंगाजळ ; आणि सागर ज्याचे पाय धूत आहेत असे ते जगन्नाथाचे मंदिर ; बंगालचा 
सागरसंगम , त्रिवेणीसंगम; काशी, मथुरा, वृंदावन आणि बंगालचा समस्त इतिहास ; या 
सर्वांतून ते सनातन सत्यच लपलेले असते . या सर्वाच्या द्वारा ते सनातन सत्यच नाचत 
असते , प्रकाशत असते . 

चित्तरंजनांनी या उताऱ्यात पश्चिमेकडे मथुरा वृंदावनापर्यंत व इकडे जगन्नाथपुरीपर्यंत 
बंगालची व्याप्ति केली आहे. या सर्व प्रदेशात चैतन्य नाचले , हिंडले. विक्रमपूरची सत्ता 
काशीपर्यंत होती . म्हणून त्या सर्वाचा अंतर्भाव. 

या नारायण मासिकात साहित्यविषयक अत्यंत मार्मिक टीकालेख चित्तरंजनांनी 
लिहिले . चित्तरंजन कवी होतेच. परंतु ते खोल व सहृदय टीका करू शकतात ही गोष्टही 
दिसून आली. साहित्यिक लोकांत त्यांना मान मिळू लागला. १९१५ मध्ये बांकीपूर येथे 
बंगाली परिषद भरली होती. त्या परिषदेतील साहित्यविभागाच ते अध्यक्ष होते . आणि 
पुढच्या वर्षी डाका येथे भरलेल्या साहित्यपरिषदेचे ते स्वागताध्यक्ष होते . 
कवी गोविंददास 

आणि तेथलीच कवी गोविंददास यांची ती गोष्ट आहे . गोविंददास हे अत्यंत गरीब होते . 
ते त्या साहित्यसंमेलनास आले होते . परंतु त्यांना आत प्रवेश मिळेना. त्यांना कोण 


ओळखणार ? स्वागत सभासद व्हावयास त्यांच्याजवळ पैसे कोठे होते ? गोविंददासांची 
राष्ट्रीय गीते बंगालभर पसरली होती . परंतु हेच ते गोविंददास असे कोणाला माहीत 
नव्हते . त्यांच्या एका गाण्यात पुढील भाव होता . 
___ तू स्वदेश स्वदेश म्हणून म्हणतोस. परंतु हा देश तुझा नाही . हा देश तुझा नाही . हा 
देश तुझा असता, ही गंगा व ही यमुना जर तुझी असती, तर परक्यांच्या मालाने भरलेली, 
परकी सैन्याने भरलेली गलबते या नद्यांतून वावरली असती का ? कशाला म्हणतोस हा 
स्वदेश माझा ? हा देश तुझा नाही राहिला . असा हा जनतेचा कवी होता . चित्तरंजनांच्या 
कानांवर ही गोष्ट गेली. ते धावत आले. दरिद्री कविरायाला त्यांनी हृदयाशी धरिले . त्यांना 
सन्मान्य स्थानी नेऊन बसविले . कवी गोविंददास यांचे हृदय या प्रेमाने भरून . आले . त्यांनी 
चित्तरंजनदासांना पुढे एक अत्यंत प्रेमळ , करुणगंभीर व भावनोत्कट पत्र लिहिले . या 
गोविंददासांनी आपल्या एका कवितेत म्हटले आहे, 
___ आज तुम्ही मला ओळखीत नाही. परंतु उद्या माझ्या समाधीवर तुम्ही फुले उधळाल . 


परंतु मरणाच्या आधीच चित्तरंजनांनी त्यांना ओळखले, त्यांचा सन्मान केला . 
वृंदावनात जाऊ 

चित्तरंजनांचा आत्मा दैवी प्रेमाकडे जायला आतून अधीर होत होता . ते बाह्य वैभव, ते 
विलास यात त्यांचा आत्मा नव्हाता . ते सर्वांना देत होतेच. वंगभंगानंतर जे प्रचंड आंदोलन 
झाले , जे क्रांतिवीर झाले, त्यात अनेकांवर आपत्ती आल्या . किती फाशी गेले. किती 
काळ्यापाण्यावर गेले . कित्येकांच्या घरी अडचणी होत्या . जे पुढे तुरुंगातून सुटून आले, 
त्यांना कोठे आधार नव्हता . परंतु या सर्वांना चित्तरंजनांचा एक मात्र आधार होता . सहस्त्र 
हातांनी हा उदारात्मा सर्वांना देत होता . विद्यार्थ्यांना देत होता . दरिद्री साहित्यिकांना देत 
होता . अनाथ व अगतिक देशभक्तांना देत होता . बिपिनचंद्र पाल याचा सर्व खर्च 
चित्तरंजनच चालवीत . असा हा शतमुखी त्याग सुरूच होता. परंतु त्यांचा आत्मा सर्वस्व 
त्यागाची हाक ऐकत होता . ते वासंतीदेवीस म्हणायचे, “ आता सर्व सोडून वृंदावनात 
जाऊ . तेथे कृष्णाचे दर्शन घेऊ . गोपींनी प्रेमाचे पूर जेथे वाह्वले, त्या यमुनेच्या तीरी लोळू . 
तेथे गीते आळवू, अश्रू ढाळू . " 
वृंदावनाऐवजी भारतमातेची हाक 
___ परंतु प्रभूची निराळीच योजना होती . त्या वेळेस १९१४ चे महायुद्ध सुरू होते . 
लोकमान्य टिळक सुटले होते . त्यांनी पुन्हा काँग्रेसमध्ये प्रवेश केला होता . लोकमान्य 
येईपर्यंत जहाल पक्षाचे लोक काँग्रेसपासून दूर होते . त्यांना काँग्रेसमध्ये कोण घेणार ? दारे 
जणू बंद होती . परंतु लोकमान्यांनी दूरदृटीने थोडे पडते घेऊन , मिळते घेऊन , काँग्रेसमध्ये 
शिरकाव करून घेतला. आणि राष्ट्रीय पक्षाची ते पुन्हा नीट संघटना करू लागले . 
ठिकठिकाणची आजपर्यंत स्वस्थ असणारी माणसे त्यांना ते पुन्हा ओढू लागते . 
राजकारणात खेचू लागले . लोकमान्य व डॉ . अॅनी बेझंट यांनी स्वराज्याची चळवळ सर्वत्र 
सुरू केली. लोकमान्यांनी दौरे सुरू केले. परंतु अॅनी बेझंट बाईस अटक झाली. देशभर 
अटकेचा निषेध झाला . कलकत्त्यास १९१७ जुलैच्या १७ तारखेस प्रचड सभा भरली . 


चित्तरंजनांचे तेजस्वी भाषण झाले . सरकारचा निषेध करण्यात आला. 
___ महायुद्धाच्या या काळात स्वातंत्र्यप्राप्तीचे प्रयत्न झाले . गदर चळवळ झाली . अनेक 
फाशी गेले आणि बंगालभर धरपकड सुरू झाली . त्यावेळच्या मॉडर्न रिव्ह्यूने लिहिले , 
बंगालमध्ये असे एकही घर नसेल, ज्यातील एखाद्या तरी तरुणास अटक झालेली नाही . 
पत्नीचे पती, बहिणींचे भाऊ, मातांचे पुत्र तुरुंगात होते . त्यांची ना चौकशी ना काही . तरुण 
असणे हाच फक्त गुन्हा. ज्या ठिकाणी स्थानबद्ध करून ठेवीत , त्या जागा वाईट असत . कधी 
तेथे सापही असत . जमीन उखळायची. अधिकारी येऊन म्हणायचे, येथे का कसरत करता 
? अद्याप मस्ती जिरली नाही ? कोणी आजारी पडत . कोणी क्षयी होत . या तरुणांची कोण 
बाजू घेणार ? चित्तरंजनच त्यांच्यासाठी उभे होते . १९१७ च्या ऑक्टोबर महिन्याच्या 
दुसऱ्या तारखेस कलकत्त्यास या अटकबंद तरुणांविषयी प्रचंड सभा झाली . चित्तरंजनांचे 
हृदयास घरे पाडणारे भाषण झाले आणि शेवटी ते म्हणाले , 

ज्या घरात कोणास अटक नाही असे एखादेच घर पूर्व बंगाल मध्ये असेल . सुधारणा 
देणार , सुधारणा देणार असा एकीकडे डांगोरा पिटीत असता इकडे ही सर्रहा अटक करणे 
हा का शहाणपणा आहे ? सरकारचे हे करणे अन्याय आहे, अयोग्य आहे. 

चित्तरंजन अशा रीतीने पुन्हा देशाकडे ओढले जाऊ लागले . आणि १९१७ साली तर 
कलकत्त्यासच काँग्रेस भरली . देशात पुन्हा उत्साह संचरत होता . लोकमान्य आले. 
चित्तरंजनांना त्यांनी संपूर्णपणे राजकारणात पडण्याचा प्रेमपूर्वक आग्रह केला . आणि 
१९१८ मध्ये मुंबईस काँग्रेसचे जादा अधिवेशन भरले तेव्हा चित्तरंजन पुण्यास आले . 
लोकमान्यांकडे पाहुणे म्हणून उतरले. त्यांचे भाषण झाले. लोकमान्य म्हणाले , “ एक दिवस 
लवकरच असा येईल , की ज्या दिवशी चित्तरंजन संपूर्णपणे देशसेवेस वाहून घेतील , 
रौलेट बिल 
___ बंगालभर विनाचौकशी शेकडो तरुण कोंडवाड्यांतून ठेवलेले होते . या तरुणांवर 
आरोप तरी कोणते ? कोणता पुरावा ? सरकारने एक कमिटी नेमली, त्या कमिटीचे रौलेट 
साहेब अध्यक्ष होते . या कमिटीने सर्व चौकशी केली. क्रांतिकारकांची संघटना कशी आहे, 
त्यांचे प्रयत्न कसे चालतात ते सर्व मांडले आणि काही उपाय सुचविले. हे तरुण 
हिंदुस्थानसरकारच्या वटहुकुमांनी अटकेत होते . परंतु महायुद्ध थांबले . आता या 
वटहुकूमांची काय जरूर ? परंतु हे चळवळे तर दडपून ठेवता आले पाहिजेत . प्रांतिक 
सरकारांना अधिक सत्ता या बाबतीत द्यावी , पोलिसांना संशयावरून वाटेल त्याला अटक 
करता यावी, अशा प्रकारचे उपाय या कमिटीने सुचविले. सरकार काही तरी असा कायदा 
करणार असे जाहीर झाले . रौलेट बिल हिंदुस्थान सरकार पास करणार असे नक्की झाले . 
महात्मा गांधी उभे राहिले 
___ काँग्रेसचे शिष्टमंडळ विलायतेत गेले होते . लोकमान्य विलायतेत होते आणि इकडे 
मानवी स्वातंत्र्यास काळिमा फासणारे बिल पास होत होते . दहा -बारा लाख हिंदी शिपाई 
महायुद्धात मेले. अब्जावधी रुपयेहिंदुस्थानने दिले . बक्षीस काय ? तर हा रौलेट कायदा हा 
असह्य अपमान होता . ही कृतघ्नता होती आणि साबरमतीच्या आश्रमातील सिंह बाहेर 
आला . हे बिल पास करू नका. नाहीतर मी सत्याग्रह करीन , असे नम्रपणे महात्माजींनी 


व्हाईसरॉयांना कळविले . परंतु सरकारने १९१९ च्या मार्चमध्ये बिल पास केले . आफ्रिकेत 
सत्याग्रहाचे युद्ध लढणाऱ्या महावीराची परीक्षा हिंदी सरकारला अद्याप व्हायची होती 
चंपारण्यातील लढा , खेडा जिल्ह्यातील लता महात्माजी. लढले होते परंतु आता अखिल 
भारतीय लढा होता . 
प्रार्थनेचा व उपवासाचा दिवस 

मार्च महिन्यातील तो शेवटचा रविवार होता . त्या दिवशी सर्व हिंदुस्थानभर सभा 
भरायच्या होत्या . प्रार्थना करायची, उपवास करायचा. कायदा मागे ध्या अशी सरकारला 
विनंती करायची . असा हा कार्यक्रम महात्माजींनी दिला आणि हिंदुस्थानभर एक नवीन 
चैतन्य उसळले . 
कलकत्त्यातील सभा 

कलकत्त्यात प्रचंड सभा झाली . चित्तरंजनांचे भाषण झाले . ते म्हणाले , 
_ आज महात्मा गांधींनी नेमलेला दिवस. आंतरिक वेदना प्रकट करण्याचा हा दिवस 
आहे. भरभराटीचेदिवस असतात तेव्हा आपणास स्वत : चे भान नसते . विपत्काळीच आपण 
नीट डोळे उघडतो . आत्मसंशोधन करतो. ईश्वराचा संदेश ऐकू येतो. हिंदी राष्ट्राच्या 
इतिहासात आज आणीबाणीची वेळ आहे. प्रत्येकाच्या आत्म्याची कसोटी आहे. तुमचा 
आत्मा शक्तिसंपन्न होऊ दे. परंतु ही कोणती शक्ती ? कोणते बळ आपण मिळवायचे ? 
पशुबळ , शस्वबळ हे आपले बळ नाही. प्रेम हे आपले बळ . महात्माजी हे प्रेमबळ देत आहेत . 
त्याचा पंथ दाखवीत आहेत . महात्माजींचा नव भारतास हा संदेश आहे. महात्माजींच्या 
संदेशातील भावना तेव्हाच आपण आपलीशी करू शकू. जेव्हा स्वार्थ, द्वेष , ईर्षा, मत्सर 
यांचा आपण त्याग करू. आपला रौलेट कायद्याला विरोध आहे. का ? तर हा कायदा पास 
झाला तर राष्ट्रीय जीवनाचा विकासच थांबेल . राष्ट्राचा कोंडमारा होईल . ही महान राष्ट्रीय 
आपत्ती आहे. ती येऊ नये म्हणून आपण उभे राहू या . देशप्रेमाने उचंबळून उभे राहू या या 
देशप्रेमाने आपण त्याग करायला तयार राहू या . आज राष्ट्राचे हृदय उडत आहे, प्रेमाचा 
विजय हा ठरलेलाच. कारण या प्रेमाच्या मुळाशी प्रामाणिकपणा आहे. 
हत्याकांड 
___ कलकत्त्यातील सभा शांतपणे पार पडली. परंतु दिल्ली, पंजाबकडे कोणते प्रकार होत 
होते ? १९१९ मार्चच्या ३० तारखेस दिल्लीत विराट सभा झाली . तेथे गोळीबार झाले. 
स्वामी श्रद्धानंद गुरख्यासमोर छाती उघडी करून चलाव तेरी गोली असे म्हणाले. हिंदू 
मुसलमानांचे रक्त सांडले .हिंदूंच्या प्रेतास मुसलमानांनी खांदे दिले . मुसलमानाना हिंदूंनी . 
मशिदीतून स्वामी श्रद्धानंदांनी प्रवचने दिली . 

पंजाबात ओवायर गव्हर्नर होता . त्याने धरपकड सुरू केली. पंजाबला राष्ट्रीय 
विचारांचा वारा लागू नये अशी त्यांची इच्छा होती महायुद्धाच्या वेळेस रिक्रूटभरतीसाठी 
पंजाबभर जुलूम झाले होते . लोकांत असंतोष होता . या असंतोषात सत्याग्रहाची ठिणगी 
पडू नये म्हणून पंजाबी सरकार जपत होते . डॉ . किच्लू , डॉ . सत्यपाल वगैरेस अटक झाली. 
महात्माजी मुंबईहून पंजाबकडे जायला निघाले. परंतु त्यांना वाटेतच अटक करून पुन्हा 


मुंबईस आणून सोडण्यात आले . देशभर वार्ता अशी पसरली, की महात्माजींना अटक झाली 
आणि देशभर वादळ झाले. अहमदाबादला होळ्या पेटल्या . कलकत्ता संतापले . पंजाबात 
तेच प्रकार. अमृतसर येथे जालियनवाला बागेत प्रचंड सभा भरली होती. सरकारचा 
निषेध करण्यासाठी ही सभा होती. परंतु जनरल डायरने सभेवर गोळीबार केला. गोळ्या 
संपेपर्यत मारा केला. विमानेही आली. काही ठिकाणी बाँबफेकही झाली. आणि लष्करी 
कायदा सुरू केला . जालियनवाला बागेत शेकडो निरपराध जीव मेले. स्त्रिया , पुरुष, मुले 
यांची ती क्रूर कत्तल होती आणि लोकांना रस्त्यांवरून फटके मारले . पोटावर सरपटत 
जायला लावले . विद्यार्थ्याना उन्हातून अनेक मैल चालविले . हिंदी राष्ट्राच्या विटंबनेस 
सीमा नव्हती. आणि या डायरची इंग्लंडमधील लॉर्डाच्या सभेत पाठ थोपटण्यात आली. 
त्याची नोकरी गेली म्हणुन त्याच्यासाठी फंड उभारण्यात आले . याहून अपमान तो कोणता 


हंटर कमिटी व काँग्रेस चौकशी कमिटी 

सरकारने या हत्याकाडाची व एकंदर लष्करी कायद्याखाली झालेल्या अत्याचारांची 
चौकशी करण्यासाठी एक कमिटी नेमली . हंटरसाहेब तिचे प्रमुख असल्यामुळे तिला हंटर 
कमिटी म्हणतात . काँग्रेसनेही चौकशी करण्यासाठी एक कमिटी नेमली. त्या कमिटीत 
महात्मा गांधी होते . चित्तरंजनांचीही तिच्यावर नेमणूक करण्यात आली. त्यांची प्रकृती 
त्यावेळेस बरी नव्हती . तरीही चार महिने या कमिटीचे काम त्यांनी केले. काँग्रेसने भला 
मोठा अहवाल प्रसिद्ध केला. हा अहवाल पुढे सरकारजमा करण्यात आला. हंटर कमिटीने 
सारी सारवासारवच केली . 
अमृतसरची काँग्रेस 

१९१९ सालची काँग्रेस अमृतसर येथेच भरली . जेथे शेकडोंचे बलिदान झाले, जे शहर 
अग्निदिव्यांतून गेले , तेथेच सारे राष्ट्रसेवक जमा झाले . लष्करी कोर्टाने ज्यांना वाटेल तशा 
शिक्षा फार्मावल्या होत्या , त्यांतील पुष्कळांची मुक्ता झाली . दुखात थोडे सुख आले; आणि 
हिंदुस्थानला कोणत्या सुधारणा द्यायच्या त्याही याचवेळेस जाहीर करण्यात आल्या . 
अमृतसरला महात्मा गांधी , लोकमान्य चित्तरंजन , डॉ . अॅनी बेझंट , पंडित मोतीलाल नेहरू 
अशी थोर थोर मंडळी होती . चर्चा चालल्या . सुधारणांसंबंधीचा मुख्य ठराव या 
काँग्रेसमध्ये चित्तरंजनांनीच मांडला. लोकमान्यांनी चित्तरंजनांकडे नेतृत्व दिले , चित्तरंजन 
देशाच्या राजकारणात पुढे येऊ लागले . ते हळूहळू अखिल हिंदुस्थानचे पुढारी होऊ लागले . 
कलकत्त्याची खास काँग्रेस 

देशात अशांतता होती. पंजाबमधील अन्याय सरकारने दूर केला नव्हता , रौलेट 
कायदा रद्द करण्यात आला नव्हता . आणि महायुद्धात तुर्कस्थानसाठी म्हणून हिंदी 
मुसलमानांना दिलेली अभिवचने तहाच्या वेळेस खुशाल मोडण्यात आली होती. यामुळे 
सारे हिंदू- मुसलमान एक झाले , महात्माजींनी या सरकारवर संपूर्णपणे बहिष्कार घालावा 
असे राष्ट्राला सुचविले . त्याचा विचार करण्यासाठी म्हणून कलकत्त्यास काँग्रेसचे खास 
अधिवेशन करण्याचे ठरले . याच वेळेस लोकमान्य देवाघरी गेले . १ ऑगस्ट १९२० रोजी 
लोकमान्यांनी देह ठेवला . जणू महात्माजींच्या हाती राष्ट्र देऊन ते गेले आणि पुढे ४ 


सप्टेंबरला लालाजींच्या अध्यक्षतेखाली कलकत्त्यास जादा अधिवेशन झाले . महात्माजींचा 
संपूर्ण बहिष्काराचा ठराव मंजूर झाला . कोर्टावरील बहिष्कार व शाळा -कॉलेजांवरील 
बहिष्कार याला चित्तरंजनांचा विरोध होता . सरकार धरपकडी करते . खटले भरते . कोर्ट 
मोकळी असावीत . तसेच हजारो लहानमोठ्या विद्यार्थ्याचे काय करावयाचे ? परंतु सर्व 
राष्ट्राचा जेव्हा सप असतो तेव्हा या गोष्टीचा विचार करायचा नसतो एक प्रचंड 
सामुदायिक प्रयोग होता . तो महान राष्ट्रीय प्रयत्न होता . त्यात सर्वांनी सामील होणे जरूर 
होते . आणि अशा वेळेस तरुणाता नाही हाक मारायची तर कोणाला ? 
नागपूरची काँग्रेस 
__ कलकत्त्याच्या जादा अधिवेशनानंतर महात्माजी देशभर विजेसारखे हिंड्र फिरू 
लागले . त्यांचे लेख रामबाणाप्रमाणे हृदयात घुसत होते . नव हिंदुस्थान निर्माण केला जात 
होता . नि : शस्त्र जनतेला महात्माजी असहकाराचे अहिंसक शस्त्र देऊ पाहत होते . राष्ट्राची 
मान उंच होणार होती . चित्तरंजन नागपूर येथे १९२० या डिसेंबरमध्ये भरणाऱ्या 
काँग्रेसला निघाले, महात्माजींच्या ठरावाला विरोध करण्यासाठी म्हणून ते आले. बरोबर 
शेकडो प्रतिनिधी ते घेऊन आले होते . परंतु काय चमत्कार ! महात्माजींनी चित्तरंजनांना 
जिंकून घेतले . पंडित मोतीलाल नेहरू आधीच मिळाले होते आणि आता हा बगालचा 
महान नेताही मिळाता . विरोध करायला आलेल्या चित्तरंजनांनीच काँग्रेसच्या खुल्या 
अधिवेशनात महात्माजींचा तो असहकाराचा ठराव माडला , जीवनात क्रांतीची देळ आली . 
चित्तरंजन बोलतो तसा वागतो 

आणि ठराव माडून त्यावर चित्तरंजन बोलत होते. ती मेघगंभीर भावनोत्कट वाणी 
सुरू होती . परतु सभेतील कोणी एकाने विचारले, कोर्टावर बहिष्कार , वकिलानी वकिल्या 
सोडाव्या , परंतु तुमचे काय ? विजेप्रमाणे एकदम चित्तरंजन भविष्यवाणी बोलले , 
चित्तरंजन बोलतो तसा वागतो. त्या उदात्त व निश्चित शब्दाचा जादूसारखा परिणाम 
झाला आणि दुसन्या दिवशीच चित्तरंजनांनी वकिली सोडल्याचे वर्तमानपत्रांनी सर्व 
जगाला कळविले. सारे जग चकित झाले. 
बंगालभर प्रचार 
___ पन्नास हजारांची महिन्याची मिळकत ! परंतु एका क्षणात चित्तरंजनांनी त्याचा त्याग 
केला . त्याग करणे त्यांना जड नसे जात . त्याग हा त्याचा स्वभाव होता . त्या त्यागाने सारे 
दिपले . त्या त्यागाने राष्ट्राला स्फूर्ती दिली . भावनामय बंगालचे नवे तरुण चित्तरंजनांचा 
शब्द झेलण्यासाठी उभे राहिले . महात्माजींनी याच्या आधी कलकत्त्यांच्या एका 
विद्यार्थ्यांच्या सभेत म्हटले होते , तुम्ही चित्तरंजनांच्या नेतृत्वाची वाट पाहत आहात . 
त्यांचे नेतृत्व लवकरच तुम्हाला मिळेल. तो काळ दूर नाही. देशाची हाक येताच सर्वस्वाचा 
त्याग करण्यासाठी ते धावून येतील , अशी मला आशा आहे . आणि ती आशा पुरी झाली. 
पाडा हे विद्यापीठ ! 

चित्तरंजन नागपाहून आले आणि कलकत्त्यास विद्यार्थ्यांच्या प्रचंड सभा होऊ 
लागल्या . तेथील विद्यापीठासमोर चित्तरंजनांचे भाषण झाले . 


हे विद्यापीठ का तुम्हाला मोह पाडते ? मोह झुगारा. हे विद्यापीठ देशासाठी जाऊ 
नका असे म्हणत असेल तर या विद्यापीठाच्या इमारतीची एकेक वीट उखडून ती इमारत 
जमीनदोस्त करा. देशाचे स्वातंत्र्य हाक मारीत आहे. कधी असे क्षण येतात. की ज्या वेळेस 
सर्वांनी त्याग करावयाचा असतो. सरकारी नोकरशाहीचे आसुरीतंत्र बंद पाडायचे आहे. या 
सरकारला कोणीही सहकार देता कामा नये . असहकाराचा मार्ग हा त्यागाचा आहे, 
क्लेशांचा आहे. तुम्ही तुमच्या भविष्यकाळावर पाणी सोडा . या नोकरशाहीला नष्ट 
करण्यासाठी , स्वराज्य स्थापण्यासाठी हा त्याग करा . स्वत : चे कर्तव्य स्वत :लाच न कळले 
तर दुसऱ्याला आपण कशी जागृती देणार ? म्हणून उठा . जागे व्हा , जागे व्हा . कर्तव्याचे 
स्मरण करा आणि स्वातंत्र्याच्या मागविर हिंमतीने , दृढ निश्चयाने व निर्भयतेने उभे राहा . 
___ असा सर्वत्र संदेश देत चित्तरंजन निघाले, परंतु मैमनसिंगच्या मॅजिस्ट्रेटने तेथे येण्यास 
बंदी केली . तेथील विद्यार्थ्याची, जनतेची निराशा झाली. चित्तरंजनांनी पुढील तेजस्वी 
संदेश पाठविला 
___ आपल्याच देशात आपणास पशूप्रमाणे समजण्यात येते . स्वराज्याशिवाय जीवन 
असह्य आहे . 
__ आणि दुसऱ्या एका गावी गेले . तेथे प्रचंड सभा . तेथे वजीदअली म्हणून मोठे जमीनदार 
होते . ते उदार होते . एक राष्ट्रीय शाळा त्यांनी सुरू केली होती. त्यांच्याच खटपटीने ती 
प्रचंड सभा भरली होती चित्तरंजन गावे व शहरे घेत पुढे सिल्हटला गेले . तेथे खिलाफत 
परिषदेचे ते अध्यक्ष होते. ते म्हणाले , 

नव्या युगाचा हा आरंभ आहे. सर्वांचे ऐक्य होत आहे. सर्व जातीजमातीच्या ऐक्याचा 
उष : काल आहे. हे ऐक्य कायमचे राहिले पाहिजे . स्वयराज्याच्या सिद्धीसाठी सारे एक व्हा . 
स्वराज्याशिवाय तरणोपाय नाही. आपल्या स्वत : च्या घरात आपणास कोल्ह्याकुत्र्यांप्रमाणे 
वागवण्यात येत आहे. न्यायाचा पत्ता नाही . खायला अन्न नाही. अंगभर कपडा नाही . 
मुलाबाळांची आबाळ होत आहे. स्त्रियांचा अपमान होत आहे. कीडामुंगीप्रमाणे खुशाल 
आपले प्राण घेण्यात येत आहेत . जालियनवाला बागा होत आहेत . ही सारी स्थिती 
बदलावयाची असेल तर स्वराज्य मिळविले पाहिजे . केवळ हिंदूंनाच नाही , केवळ 
मुसलमानांनाच नाही , तर सर्वांना या स्वराज्याची जरूर आहे. ज्याला ज्याला म्हणून 
प्रामाणिकपणे जगायचे आहे, माणसाप्रमाणे जगायचे आहे त्या सर्वाना जरूर आहे. 
कोमिल्ल्याची मध्यरात्रीची सभा 
___ आणि त्या दिवशी रात्री चित्तरंजन कोमिल्ल्यास येणार होते पूर्व बंगालमध्ये कोमिल्ला 
म्हणजे देशभक्त्तीचे आगर . उल्हासकर दत्त हा थोर क्रांतिकारक कोमिल्ल्याचाच. 
कोमिल्ला शहराने जितके देशभक्त दिले तितके क्वचितच एखाद्या शहराने दिले असतील . 
दोन दिवसांनी इंटरमीजिएटची परीक्षा सुरू व्हयची होती . ती बंद पडावी म्हणून 
चित्तरंजन येणार होते . रात्री तुफान सभा भरली . परंतु चित्तरंजनांचा पत्ता नाही. ९ 
वाजले, १० वाजले , ११ वाजले ; आणि बारा वाजायची वेळ आली. सभा वाट पाहत होती 
आणि इतक्यात चित्तरंजन आले वंदेमातरम्चा घोष शांत आकाशात दुमदुमला. सर्वाची 
तोंडे फुलली. चित्तरंजन थकले होते . परंतु तो उत्साह पाहून त्यांच्या भावना उचंबळून 


आल्या. ते उभे राहिले, आणि तेच तेच शब्द पुन: पुन्हा उच्चारीत . 
_ एवढ्या मध्यरात्री मी का आलो ? बोला का आलो ? का आलो सांगा . मी का पागल 
आहे? का आलो माहीत आहे? 

ते का आलो , का आलो शब्द श्रोत्यांच्या हृदयाचा जास्त ठाव घेत , त्या व्याख्यानाचा 
अपार परिणाम झाला. बहुतेक विद्यार्थ्यांनी परीक्षेवर बहिष्कार घातला, बंगालमध्ये 
शेकडो विद्यार्थ्यांनी शाळा -कॉलेज सोडली . एक प्रकारची स्फूर्ती सर्वत्र संचरली होती . 
नवे महान संकल्प 
___ काँग्रेस कार्यकारिणी समिती १९२१ च्या एप्रिलमध्ये बेझवाडा येथे भरली . आणि एक 
कोटी टिळक फंड , एक कोटी काँग्रेसचे सभासद , २० लाख चरखे सुरू करणे असा कार्यक्रम 
राष्ट्रास देण्यात आला . पुढारी आपापल्या प्रांतांत रात्रंदिवस खटपट करू लागले . क्षणाची 
विश्रांती नाही. चित्तरंजनांची वाणी बंगालला चेतवणी देत होती. 
कर्तव्यासाठी प्राण हाती 
___ कामाची अशी धुमश्चक्री सुरू असतानाच आसाममधील चहाच्या मळ्यांतील मजुरांची 
केविलवाणी हाक चित्तरंजनांच्या कानावर आली मजूर त्रस्त झाले होते . त्यांची कोणीच 
दाद घेईना. त्यांनी संप केला . परंतु उपयोग नाही . शेवटी हजारो मजूर आपल्या गावांना 
परत जाण्यासाठी निघाले . पोटात अन्न नाही. अंगावर वस्त्र नाही अशा कंगाल कामगारांचे 
ते प्रस्थान होते . ते हजारो कामगार करीमगंज येथे आले. तेथील लोकांनी त्यांना खायला 
प्यायला दिले परंतु रेल्वेचे अधिकारी तिकिटेच देत ना . तिकिट दिले नाही म्हणजे हे 
कामगार पुन्हा मळ्यात कामावर जातील असे सरकारी अधिकाऱ्यांस वाटत होते . 
नागरिकांनी बॅ . सेनगुप्ता यांना तार केली. सेनगुप्त रेल्वे अधिकाऱ्यास भेटले . तिकिटे 
मिळाली. हे कामगार चांदपूर येथे आले . परंतु तेथे त्यांची कोण व्यवस्था करणार ? तेथून 
बोटीने जावयाचे ! कसे एकदम सारे होणार ? सरकारने या भुकेकंगाल कामगारांची काही 
व्यवस्था केली पाहिजे होती. बोटीनी सारे जाईपर्यंत त्यांच्या राहण्याची, खाण्याची 
तजवीज केली पाहिजे होती परंतु या कामगाराना , त्यांच्या स्त्रियांना , मुलाबाळांना भाकर 
देण्याऐवजी गुरख्यांची फलटण त्यांच्या अंगावर सोडण्यात आली. आणि या गुरख्यांनी 
गोळीबार केला ! निर्दोष रक्त सांडले गेले . सारा बंगाल हळहळला . संतापला. चित्तरंजन 
चांदपूरला जायला निघाले. परंतु जायचे कसे ? रेल्वेच्या कामगारांनी संप केला होता . 
रेल्वे चालू नव्हती . पद्मा नदीतून जाण्याशिवाय गत्यंतर नव्हते . परंतु पद्मेला प्रचंड पूर 
आला होता . तिच्या प्रवाहात नाव कोण टाकणार ? पद्मा म्हणजे सर्वनाशी . हतीसारख्या 
लाटा उठत होत्या . वारा घों घों करीत होता . मित्र म्हणाले , “ चित्तरंजन , जीव धोक्यात 
नका घालू. ” चित्तरंजन म्हणाले, “ कर्तव्य करीत असता मरण येणे याहून धन्यतर काय ? " 
शेवटी ते निघाले . त्यांच्याबरोबर कोण होते ? कोणते मित्र होते ? फक्त वासंतीदेवी बरोबर 
होत्या . पतीच्या पाठोपाठ सावित्रीप्रमाणे जाणारी ती थोर सती बरोबर होती . नाव 
निघाली . एकदा तर नाव गडप होणार असे वाटले , परंतु स्वत : च्या जगण्याचा विचार 
त्यांच्या मनात नव्हता . त्या गरीब कामगारांच्या लाचारीचा प्रश्न त्यांच्यासमोर होता . 
स्वत : ची चिंता नव्हती . दु:खितांची चिंता होती आणि शेवटी ते सुखरूप आले, कामगारांना 


भेटले . प्रांतिक काँग्रेसच्या वतीने पाच हजार रुपये त्यांनी आधीच पाठविले होते , आता 
समक्षच ते आले. बोटीची त्यांनी व्यवस्था केली . ते घरोघर नीट जातील अशी व्यवस्था 
करून चित्तरंजन कलकत्त्यास परत आले. कर्तव्याचा थोर आनंद त्या वेळेस त्यांच्या 
मुखावर झळकत होता . 
राजपुत्राच्या स्वागतावर बहिष्कार 
___ असहकाराच्या कार्यक्रमाचा धूमधडाका चालला होता. विदेशी कापडाच्या प्रचंड 
होळ्या सर्वत्र होत होत्या . स्वदेशी घरोघर जात होती . चरख्याचेनवजीवन देणारे गुंगू सुरू 
होत होते . स्वयंसेवकदले सुरू होत होती .तिकडेमँचेस्टर ओरडू लागले . हिंदुस्थानला संतुष्ट 
करण्यासाठी राजपुत्र इकडे येणार असे घोषविण्यात आले. परंतु राजपुत्र येऊन काय 
करणार ? स्वराज्य देणार आहेत का ? हा अपमानित हिंदुस्थान राजपुत्राचे स्वागत कसे 
करणार ? काँग्रेसने स्वागतावर बहिष्कार घालण्याचे ठरविले . राजपुत्र जेथे जेथे जाईल तेथे 
हरताळ पाळला जावा . जनतेने स्वतंत्र अशी प्रचंड सभा त्या दिवशी घ्यावी . अशा सूचना 
काँग्रेसने दिल्या . सरकारने स्वयंसेवकदले बेकायदा ठरविली . काँग्रेसने सर्वाना स्वयंसेवक 
म्हणून नावे नोंदवा अशी आज्ञा केली. परकी सत्ता व कांग्रेस यांचा असा हा तेजस्वी सामना 
सुरू झाला . 
घरच्यांची तुरुंगात रवानगी 

चित्तरंजनांनी कलकत्त्यात स्वागतावरील बहिष्काराचा, तसेच परदेशी मालावरील 
बहिष्काराचा प्रचार धुमधडाक्याने सुरू केला होता . परंतु प्रत्यक्ष कायदेभंगात त्यांनी 
सुरुवात केली . आणि ती आपल्या घरातून केली. स्वयंसेवकदले बहिष्कृत होती . परंतु 
काँग्रेसचा स्वयंसेवक म्हणून हातात झेंडा देऊन स्वत : चा एकुलता मुलगा चिररंजन याला 
त्यांनी बहिष्काराचा प्रचार करायला, स्वागतावर बहिष्कार घाला, परदेशी कापड जाळा 
अशा घोषणा करायला पाठविले. चिररंजनास सहा महिन्यांची शिक्षा झाली. अनेक 
स्वयंसेवकांस सजा झाल्या . लाठीमारही झाले . चित्तरंजनांनी या सर्व तरुणांस उद्देशून 
पुढील पत्रक काढले , 
____ जे सहन करीत आहेत , ज्यांना सहन करावे लागले , सहन करण्यासाठी जे तयार 
आहेत , त्याना मा अधिक काय सागू ? स्वातत्र्यासाठा असे करावे लागते , सहन करावे 
लागते , असे सांगण्याची काय जरुरी ? परंतु एका फारशी कवीने दिलेला संदेश भी तुम्हाला 
देतो 
___ निराशेच्या वेळेस , कसोटीच्या प्रसंगी तुझी श्रद्धा, तुझे धैर्य टिकतील की खुटतील ? 
का कसोटीच्या वेळेस अग्निदिव्यातून जाऊन तावून सुलाखून अधिकच उज्वल , प्रबळ , 
उन्नत व तेजस्वी होऊन बाहेर पडशील ? कवीने विचारले . 
____ डोक्यावर आकाश कोसळले तरी मी हार जाणार नाही ,हिंमत सोडणार नाही. श्रद्धा 
सोडणार नाही तरुणाने उत्तर दिले . 
____ शाबास ! तुझा मार्ग प्रकाशाचा व विजयाचा आहे. जा पुढे. तुझा भविष्यकाल उज्ज्वल 
आहे. जनता तुझी ऋणी राहील . तुझ्या मस्तकावर शाश्वत विजय राहील. हे तरुणा , तुझी 
निर्भयता , तुझी दृढता सर्वात येवो . सारे सजीव होवोत . चैतन्यमय होवोत . जे निर्भय 


असतात तेच जीवन संग्रामात विजयी होतात . तेच आत्म्याचेस्वातत्र्य मिळवितात . आणि 
आत्मस्वातंत्र्याहून दूसरे अधिक मोलवान असे काय आहे ? आत्मस्वातंत्र्याहून अधिक 
किंमतीचे असे बक्षिस कोणते ? हे प्रभो , प्रेम आणि प्रकाश यांनी भरलेल्या या जगाला , 
निर्भयतेची देणगी देण्याची कृपा कर . 

असा हा संदेश चित्तरंजनांनी दिला . 

पुत्राच्या अटकेनंतर दुसऱ्या दिवशी वासंतीदेवी हातात झेंडा घेऊन . निघाल्या . 
चित्तरंजनांची बहीण उर्मिलादेवी हीही निघाली. सनीतीदेवीही निघाल्या , घोषणा करीत 
त्या चालल्या . त्यांनाही अटक झाली. चित्तरंजन आनंदले होते . घरी एका खुर्चीत ते 
शांतपणे बसले होते . इतक्यात बॅरिस्टर विजयकुमार तेथे आले. ते म्हणाले , “ मी 
गव्हर्नराच्या सेक्रेटरीस भेटलो हिंदी स्त्रियांचा अपमान कराल तर ब्रिटिश साम्राज्याचा 
सत्यनाश होईल असे त्याला सांगितले. त्याने लगेच पोलिस कमिशनरला चिठी दिली आहे. 
वासंतीदेवी लवकरच मुक्त होऊन येतील . " 

चित्तरंजन म्हणाले, “विजय, हे कशाला केलेस ? जाणूनबुजून वासंतीने तुरुंग पत्करला 
होता . हे पाऊल टाकले होते " 

“ वासंती माझी बहीण . तिच्या डोक्यावर लाठी पडती तर ? ते का मी सहन करू ? " 

“विजय, वासंती तुझी बहीण म्हणून तू हे सारे केलेस. दुसऱ्या एखाद्या स्त्रीवर सरकारी 
हात पडता तर तू एवढी खटपट केली असतीस का ? " 

विजयने खाली मान घातली. 
सतीचा संदेश 

दीरपत्नी वासंतीदेवीने पुढील संदेश झेंडा घेऊन निघताना दिला होता . आम्हाला 
पकडण्यात येईल या तयारीनेच आम्ही निघत आहोत . आपली मुले स्वातंत्र्यासाठी तुरुंगात 
जात असता आपण का घरी राहायचे ? मुलांच्या पाठोपाठ माता. घरी राहणे सहन होत 
नाही. तरुण तुरुंगांत गेल्यावर त्यांचे अपुरे राहिलेले काम पुरे करण्यासाठी मातांनी बाहेर 
पडले पाहिजे . हे बाहेरचे जीवन म्हणजे एक मोठा तुरुंगच आहे. गुलामीची घाणेरडी हवा 
खात बाहेर राहण्यापेक्षा तुरुंगात राहणे अधिक मानाचे आहे. सरकारी संस्थांतील 
विद्यार्थ्यांनी बाहेर पडावे. मरण येवो वा विजय मिळो. दोन्ही कीर्तीकरच आहेत ? परंतु 
मरण किंवा स्वतंत्र होऊन जगणे याहून तिसरा मार्ग कोणता ? ही गुलामी तर नाहीच 
राहता कामा . 

आपल्या आयाबहिणी झेंडा हाती घेऊन बाहेर पडतात आणि आपण का घरी बसायचे 
? शाळा -कॉलेजात जावयाचे ? विद्यार्थी खडबडून जागे झाले. स्वयंसेवक होऊ लागले . 
तुरुंगात जाऊ लागले . चित्तरंजनांचे हृदय नाचू लागले . त्यांनी पुढील पत्रक प्रसिद्ध केले. 
_ स्वराज्य मिळवू पाहणान्या प्रत्येक कार्यकर्त्याने तीन प्रकारचे भय सोडले पाहिजे . 
जेलचे भय , लाठीमाराचे भय आणि छातीवर गोळ्या झेलण्याचे भय . जेलची भीती तर 
गेली. लाठीमाराचेही भय जात चालले आहे. आता गोळीबाराचे भय कधी जाईल ते 
सरकारवर अवलंबून आहे. परंतु आमच्या लोकांना मी आठवण देऊन ठेवतो, की आपला 
मार्ग अहिंसेचा आहे. आपण अहिंसा इतकी पालू या की प्रत्येक पापभीरू व परमेश्वर 


मानणारी व्यक्ती आपल्याच बाजूला येईल . 

बंगालच्या गव्हर्नरांनी चित्तरंजनांस भेटीसाठी बोलाविले , राजपुत्राचे स्वागत नीट 
व्हावे, त्यावेळेस गडबड नको अशी सरकारची इच्छा होती . चित्तरंजन भेटीसाठी गेले , 
परंतु वाटाघाटीत काहीही निष्पन्न झाले नाही सरकारही दडपशाहीसाठी दुप्पट जोराने 
तयार झाले . देशभर पुढारी व स्वयंसेवक यांची धरपकड सुरू झाली . लाला लजपतराय , 
मोतीलाल नेहरु वगैरेंना अटक झाली . हिंदुस्थानभर जवळ जवळ वीस हजार लोक तुरुंगात 
गेले आणि चित्तरंजन ? 
एक वर्षाची शिक्षा 

डिसेंबर १९२१ ची १० वी तारीख होती. अहमदाबाद येथे कॉंग्रेस भरणार होती . 
चित्तरंजन अध्यक्ष ठरले. राष्ट्राने महान मान त्यांना देऊ केला . चित्तरंजन आपले अध्यक्षीय 
भाषण लिहीत होते . ते तयार झाले. परंतु सरकार निराळ्याच रीतीने त्यांचा सन्मान 
करण्याच्या तयारीत होते . २४ डिसेंबरला राजपुत्र कलकत्त्यास येणार होता . त्याच्या 
आधीच चित्तरंजनांस दूर करण्याची सरकारला जरुरी वाटली . आणि १० डिसेंबरला 
सायंकाळी ४ ॥ वाजता चित्तरंजन यांना कैद करण्यात आले. चित्तरंजनांनी जाताना संदेश 
दिला . 
___ हिंदी बंधुभगिनींनो , आजचा हा माझा शेवटचा संदेश आहे. विजय दिसत आहे. कष्ट व 
हाल थोडे अधिक सहन कराल तर विजयाच्या जवळ जाल. अशा वेदनांतूनच राष्ट्राचा जन्म 
होत असतो. या वेदना पूर्ण शांतीने , धैर्याने व निर्भयतेने सहन करा. तुम्ही जोपर्यत खरोखर 
अहिंसक राहाल तोपर्यंत सरकारचा पक्ष सदैव खोटाच राहणार . महात्माजींनी 
दाखविलेल्या मार्गापासून तसूभरही पदच्युत व्हाल तर नोकरशाहीचा विजय होईल . 
स्वराज्य हे आपले ध्येय आहे. स्वराज्याचे हप्ते नकोत . तुकडे नकोत . सारे संपूर्ण स्वराज्य 
आम्हांला पाहिजे आहे. आपले ध्येय . आपण प्राप्त करून घेणार की नाही हे भारतीय तुम्हीच 
नरनारीतो सांगू शकाल . 
____ नेमस्त बंधूंनो , तुम्ही ज्या मार्गाने जाऊ पाहात आहात त्या मार्गाने कधीही कोणाला 
स्वातंत्र्य मिळाले नाही. साऱ्या जगाचा इतिहास पाहा. हा इतिहास तुम्हाला हेच सांगेल . 
तुम्ही नोकरशाहीच्या बाजूने उभे राहणार की देशाच्या स्वातंत्र्यासाठी लढणाऱ्यांच्या 
बाजूने येणार ? लहानसान गोष्टींत तडजोड होऊ शकते . परंतु जो प्रश्न आपल्याला व या 
नोकरशाहीला अलग राखीत आहे, त्या प्रश्नाच्या बाबतीत तडजोड कशी होणार ? तुम्ही 
हिंदुस्थानचे कैवारी नसाल तर तुम्ही नोकरशाहीच्या बाजूचे आहात . 

विद्यार्थ्यांनो , तुम्ही हिंदुस्थानची भावी आशा आहात . अंकगणित किंवा अक्षरज्ञान 
यात खरे शिक्षण नाही आपली सर्वांची एकच माता, जी भारतमाता , तिची सेवा करण्यात 
खरे शिक्षण आहे . मातेचे काम करण्याची ही वेळ आहे. माता हाक मारीत आहे. 
तुमच्यापैकी कोण त्या हाकेला उत्तर देणार ? 
___ असा संदेश देऊन चित्तरंजन तुरुंगात गेले. त्यांचा खटला चालून एक वर्षाची साधी 
सजा देण्यात आली. 
तुरुगात 


चित्तरंजन तुरुंगात देशाचीच चिंता रात्रंदिवस करीत . काही ठिकाणी स्वयंसेवकास 
फ्टके मारण्यात आले. चित्तरंजनांच्या हृदयाची तगमग होई . परंतु राजपुत्र आले त्या 
दिवशी कलकत्त्यांत कडकडीत हरताळ होता रस्त्यांतून शुकशुकाट होता. ती वार्ता ऐकून 
चित्तरंजनांस समाधान झाले . 
तिने हे सहन कसे केले ? 

आणि बारिसाल येथे राजकीय परिषद होती. वासंतीदेवी तेथे अध्यक्ष होत्या . परंतु 
वंदेमातरम् गाणे म्हणायला तेथील मॅजिस्ट्रेटने बंदी केली . चित्तरंजनांच्या कानांवर ही गोष्ट 
आली. ते क्रोधाने थरथरत होते . वंदेमातरम्ला बंदी ? राष्ट्रीय गीताला बंदी ? आणि 
वासंतीने हे सहन कसे केले ? कसे केले तिने सहन ? असे म्हणत वाघाप्रमाणे, सिंहाप्रमाणे 
ते फेऱ्या घालीत होते . अति प्रक्षुब्ध ते झाले होते आणि वासंतीदेवी भेटायला आल्या . ते 
गुरगुरले. परंतु वासंतीदेवी म्हणाल्या . " ती बंदी मागून काढून घेण्यात आली होती . आम्ही 
तो अपमान सहन केला नसता . बंदी मोडून गाणे म्हटलेच असते . लाठीमार सहन केला 
असता . तुम्ही शांत व्हा . ” चित्तरंजनांच्या आत्म्याला समाधान झाले . 
बरोबरच्यांस घरचे अन्न देत 

चित्तरंजनांस घरच्या अन्नाचा डबा येई . परंतु तेथे अशक्त व आजारी असणाऱ्यांस ते 
आपला डबा देत . आधी त्यांना खायला देऊन मग आपण खात : स्वत :पेक्षा इतरांची त्यांना 
काळजी . म्हणून तर त्यांचा शब्द झेलला जाई . 
देशातील स्थिती 

बरोबरचे सहकारी तुरुंगात गेले. गांधीजी अद्याप बाहेर होते अहमदाबादच्या 
काँग्रेसला चित्तरंजन येऊ शकले नाहीत . त्यांचे अध्यक्षीय भाषण वाचून दाखविण्यात आले . 
अधिवेशन झाले . महात्माजी बार्डोली तालुक्यात करबंदीची चळवळ करणार होते . 
सरकारला न मानण्याची चळवळ तेथे होणार होती . बार्डोलीकडे साऱ्या देशाचे डोळे 
लागले, परंतु तिकडे संयुक्त प्रांतात हिंसेचे प्रकार झाले. महात्माजींनी बार्डोलीची चळवळ 
बंद ठेवली . महात्माजींवर पुष्कळजण रागावले . राष्ट्राचा हा तेजोभंग आहे असे कोणी 
म्हणाले. परंतु महात्माजी अविचल राहिले आणि सरकारने आता महात्माजींसही अटक 
केली . सहा वर्षांची त्यांना शिक्षा देण्यात आली . चळ्वल थांबली , उत्साह ओसरला . देशात 
एक प्रकारची निराशा पुन्हा पसरली . 
स्वराज्य पक्षाची स्थापना 

सत्याग्रहाचा एक प्रयोग झाला. स्वातंत्र्याची प्राप्ती होईपर्यंत असे अनेक झगडे करावे 
लागतात . एक वर्षात स्वराज्य अशी महात्माजींची धोषणा होती . त्यांच्या सांगण्याप्रमाणे 
सारे राष्ट्र वागते तर एका आठवड्यातही स्वराज्य मिळाले असते . सर्व राट्रीय संपाचा तो 
प्रयोग होता . नि : शस्त्र राष्ट्राला तो पहिला धडा होता. महात्माजी मोठमोठ्या गोष्टी 
शिकवीत होते . तुटपुंज्या गोष्टी नकोत . लाखो चरखे सुरू करा . कोट्यवधी सभासद करा . 
कामाचे डोंगर आहेत . काम करायला या . अशी त्यांनी हाक मारली . सत्याग्रहाची लाट 
ओसरली . परंतु बाहेर पडलेले विद्यार्थी वकिली सोडलेले वकील हे नवीन कायमचे सेवक 


राष्ट्राला मिळतील अशी आशा होती . त्यांच्यापैकी काहीजण तरी मिळतील, प्रांताप्रांतांतून , 
जिल्ह्याजिल्ह्यांतून अशी माणसे पुढे आली होती. त्यांच्यामार्फत सेवेच्या साधनाने सर्वत्र 
प्रचंड संघटना महात्माजी करू इच्छित होते . आणि पुन्हा चळवळ , पुन्हा लढाई योग्य वेळ 
येताच करणार होते . परंतु महात्माजी तुरुंगात . बाहेर नवीन कार्यक्रम द्यायला कोणी नाही . 
विधायक कामाचा अद्याप अनुभव नाही. देशात स्तिमितता पसरली . अशा वेळेस प्रांतिक 
विधीमंडळांतून घुसावे, तेथे सस्कारचे पुन : पुन्हा पराजय करावेत , दिलेल्या सुधारणा कशा 
पै किंमतीच्या आहेत ते जगाला दाखदावे असे चित्तरंजनांना वाटले . विधीमंडळांवरील 
बहिष्कार उठवावा . निवडणुका लढवाव्यात , असे चित्तरंजन यांना वाटले . ते आता सुटून 
बाहेर आले होते . ते विचार करू लागले . मोतीलाल नेहरू, लजपतराय वगैरेंना ते भेटले . 
गया काँग्रेसमध्ये हा नवीन कार्यक्रम त्यांनी मांडला. परंतु तो नामंजूर झाला . चित्तरंजन 
कचरले नाहीत . त्यांनी स्वतंत्र स्वराज्य पक्षाची स्थापना केली. मद्रास प्रांतांत मोठा दौरा 
काढला . परंतु महात्माजींच्यावर शस्त्रक्रिया होऊन ते सुटले . विश्रांतीसाठी महात्माजी 
मुंबईजवळ जुहू येथे राहिले . त्यांना भेटायला चित्तरंजन आले. नेहरु आले . शेवटी 
महात्माजींनी तडजोड केली. काँग्रेसने स्वराज्य पक्षाच्या कार्यक्रमास मंजुरी दिली . 
काँग्रेसचे मुख्य लक्ष विधीमंडळांकडे नटहते . मुख्य कार्यक्रम विधायक कार्याचा. परंतु 
ज्यांना विधीमंडळात जाऊन झगडायचे होते , त्यांना काँग्रेसने परवानगी दिली . 
महात्माजींनी ऐक्य साघिले . ते स्वत : विधायक कार्याकडे, ठायी ठायी आश्रमांची जाळी 
पसरून त्यांच्या द्वारा जनता जागृत व संघटित करण्याकडे वळले . 
विधीमंडळांतील तेजस्वी कार्य 
____ मोतीलाल नेहरू, लालाजी , विट्ठलभाई पटेल इत्यादी थोर मंडली दिल्लीच्या वरिष्ठ 
विधीमंडळात गेली . चित्तरंजन बंगाल प्रांतिक विधीमंडळात गेले . सरकारचा हमखास 
पराजय करण्याइतकी त्यांची शक्ती नव्हती . परंतु त्यांनी मुसलमानांचा पाठिंबा 
मिळविला. हिंदू- मुस्लीम करार त्यांनी केला . बंगालने हिंदुस्थानला शिकविले , की परकी 
सत्ता दूर करायची असेल तर मुसलमानांस जवळ करा . त्यांच्या ज्या मागण्या रास्त 
असतील , देशहितास व देशैक्यास विघातक नसतील त्या द्या , मागतील त्याहून थोडे 
अधिक द्या . केवळ तराजू घेऊन नका बसू . आज बॅ . जिना हिंदुस्थानचे तुकडे करू पाहतात . 
असल्या मागण्या चित्तरंजन पुरे करेनात . परंतु देशाचे अखंडत्व राखून जितके करता येईल 
तितके करायला हरकत नाही . चित्तरंजनांनी ही गोष्ट केली. देशाचे खरे हित करू पाहणारा 
कोणीही थोर दृष्टीचा देशभक्त हेच करील. म्हणून लोकमान्यही कधी म्हणत , आघी इंग्रज 
जाऊ दे. मुसलमानांच्या हाती सत्ता आली तरी चालेल . स्वातंत्र्य आले , की भांडणे बंद 
होतील . सर्वाना सहकार्याने नादता येईल. म्हणून स्वातंत्र्यावर आधी लक्ष हवे . काँग्रेस अशा 
थोर मार्गने जात आहे. मुसलमानबंधूंजवळ करार करून चित्तरंजनांनी सरकारचे पुन : पुन्हा 
पराजय केले. अंदाजपत्रके नामंजूर केली. दिवाणांचा पगार तीन रुपये असे ठराव बहुमताने 
पास केले . परंतु गव्हर्नर जनतेचे मत धुडकावून आपल्या लेखणीने सारे मंजूर करून घेई. या 
सुधारणा म्हणजे सारा फार्स आहे, जनतेच्या प्रतिनिधींना खरी सत्ता कशी नाही, ते जगाला 
दिसून आले. 


एकच प्रतिभावान पुरुष 

देशबंधुंचा हा स्वराज्य पक्ष पाहून श्री अरविंद घोष म्हणाले काळ - वेळ पाहून कसे 
वागावे , परिस्थित्यनुरूप कसे घोरण आखावे , हे ओळखण्याची व तद्नुरूप वागण्याची 
प्रतिभा व धीरता एका देशबंधूंतच आहे . बंगालमध्ये असा दुसरा कोण आहे ? 
त्यांना कसेही करुन पाठवा 
___ आणि एकदा चित्तरंजन आजारी होते . विधीमंडळात हजर होणे फार आवश्यक होते . 
वासंतीदेवींना पतीचा स्वभाव माहीत होता . हे गेल्याशिवाय राहणार नाहीत अशी त्यांची 
खात्री होती. वासंतीदेवी डॉक्टरांस म्हणाल्या , “ गाडी करा, डोली करा; काही करा. परंतु 
यांना विधीमंडळात पाठवण्याची लवकर काही व्यवस्था करा. पृथ्वीवरची कोणतीही 
शक्ती यांनी एकदा निश्चय केला म्हणजे त्याला फिरवू शकणार नाही. तुम्ही दुसरी काही 
व्यवस्था न कराल तर हे पायी चालत जातील . आणि त्याचा परिणाम तुमच्या माथी 
बसेल . “ आणि आजारी देशबंधू विधीमंडळात गेले . सरकारची फजिती करते झाले. 
मुसलमान बंधूंस फोडण्यासाठी सरकार कशी कारवाई करीत होते , त्याचे काही कागदपत्र 
चित्तरंजनांस मिळाले होते . त्यामुळे चित्तरंजन यांनी सरकारला खाली पाहायला लावले. 
जरूर तर तो पत्रव्यवहार मी येथे हजर करीन, असे म्हणताच सरकारी दिवाणांचे चेहरे 
खर्रकन उतरले . 
दहा लक्ष रुपयांचा फंड 

चित्तरंजन केवळ विधीमंडळातच रमले होते असे नाही. खेडेगावांची स्थिती कशी 
सुघारेल , शेती कशी सुघारेल, बेकारांना उद्योग कसा मिलेल याचा ते सारखा विचार 
करीत होते. चरख्याचे महत्व त्यांना पटले होते. ग्रामसुधारणा व ग्रामोद्योग याची त्यांना 
चिंता होती. या विधायक कामासाठी बंगालप्रांतापुरता दहा लाख रुपये गोळा करण्याचा 
त्यांनी संकल्प केला आणि त्या कामाला ते लागले , स्वयंसेवक हिंडतच होते . परंतु ते स्वत : 
क्षणाचीही विश्रांती घेत नव्हते . सकाळी बाहेर पडत ते दोन वाजता घरी येत . पुन्हा थोडे 
खाऊन बाहेर पडत ते रात्री घरी येत . व्यापारी , कारखानदार, दुकानदार सर्वांच्या समोर 
हा महापुरुष जाई व हात पसरी . 
त्यागाची परमावधी 

त्यांनी आपली वकिली कधीच सोडली होती . एकदा एका महत्त्वाच्या खटल्यात 
गुंतलेले काही लोक चित्तरंजनांकडे आले व . म्हणाले, " दहा लाख रुपये आम्ही तुमच्या 
फंडाला देतो . परंतु आमचे वकील व्हा . ” चित्तरंजनांनी नको म्हटले , जे सोडले ते सोडले . 
परंतु अद्याप त्यांचे मोठे घर होते . एके दिवशी ते घरही त्यांनी देशासाठी दिले . ते फकीर 
झाले . त्यागाच्या जणू लाटा त्यांच्या हृदयात उसळत होत्या . बंगाली जनता हा निस्सीम 
त्याग पाहून गहिवरली . चित्तरंजन यांना कोणत्या विशेषणाने गौरवावे ते 
वर्तमानपत्रकारांना समजेना . शेवटी एका वर्तमानपत्राने देशबंधू हे विशेषण त्यांना 
लावले . ते विशेषण सर्वाना आवडले . चित्तरंजन देशबंधू झाले . 
प्रकृती बिघडली 


अपरंपार श्रम पडत होते . स्वराज्य पक्षाचे ते प्राण होते . विधीमंडळातील काम 
पाहावयाचे, टीकाकारांना उत्तरे द्यायची. विधायक कार्याची योजना करायची. फंड 
जमवायचा. त्यांचे शरीर थकत चालले . परंतु अधिकाधिक काम येतच होते . कलकत्ता 
कार्पोरेशनचे ते मेयर झाले. म्युनिसिपालटीच्या कामात लक्ष घालू लागले . शुद्ध दूध कसे 
मिळेल, गरिबांसाठी चाळी कशा बांधता येतील , शिक्षण मोफत व शक्तीचे करणे , किती 
तरी प्रश्न त्यांच्या डोळ्यांसमोर होते. स्वत : च्या मतप्रचारासाठी ‘फॉर्वर्ड हे वर्तमानपत्रही 
त्यांनी सुरू केले. या कामाच्या बोज्याखाली प्रकृती बिधडत चालली. तरी ते काम करीतच 
राहिले . 
सरकार 

विधीमंडळात होणारे पराजय सरकारला झोंबले . देशबंधूंची शक्ती कशात होती ? 
देशबंधूंच्या भोवती शेकडो तरुण कार्यकर्ते होते . श्री . सुभाषचंद्र बोस आय. सी . एस. होऊन 
आलेले . परंतु असहकाराच्या त्या काळात कोणता ध्येयार्थी तरुण नोकरीकडे वळणार ? 
सुभाषचंद्र देशासाठी घावून आले. अलौकिक बुद्धी , संघटनापटुत्व , त्यागाची हौस , 
रुबाबदार व तेजस्वी मूर्ती. असे ते तरुण सुभाषचंद्र होते . चित्तरंजनांचे ते उजवा हात 
बनले . कलकत्ता म्युनिसिपालटीचे ते चीफ ऑफिसर नेमले गेले. देशबंधूंचा हा वाढ़ता 
व्याप , ही वाढती शक्ती सरकारला पाहवेना . देशबंधूंचे पंख तोडून टाकायला सरकार तयार 
झाले. सुभाषचंद्रांना बेमुदत अटक करण्यात आली. आणखीही अनेक तरुणांना गिरफदार 
करण्यात आले. दडपशाहीचा वरंवटा पुन्हा फिरू लागला . 
हुतात्मा गोपीनाथ शहा 

आणि तरुण गोपीनाथाने बाँब फेकला. कोणी साहेब मेला. गोपीनाथ फासावर गेला . 
चित्तरंजनांना वाईट वाटले, तरुणांनी हा दहशतवाद सोडावा असे त्यांना वाटे . परंतु या 
तरुणांचा मार्ग चुकला तरी त्यांची धीरोदात्तता , त्यांचा त्याग , यांचे कोण कौतुक करणार 
नाही ? देशबंधूंनी गोपीनाथाचा मार्ग चुकला तरी त्याची त्यागवृत्ती सर्वांनी पूजावी , 
आपलीशी करावी असे लिहिले . देशबंधू का अहिंसावादी नव्हते ? ते अहिंसावादीच होते . 
या देशाला दुसरा मार्ग नाही ही गोष्ट त्यांना पटत होती . परंतु तरुणांच्या त्यागाचा गौरव 
केल्याशिवाय त्यांना राहवेना . 
महात्माजींविषयी परमभक्ती 

देशबंधुंचे व महात्माजीचे मतभेद असत . परंतु अहिंसेच्या बाबतीत त्यांचे एकमत होते . 
विधायक कार्य, हिंदू- मुस्लिम ऐक्य या प्रश्नांवर एकमत होते . चित्तरंजनांनी दिलदारी 
दाखवून जो हिंदू- मुस्लिम पॅक्ट केला होता , त्याबद्दल महात्माजींनी त्यांना धन्यवाद दिले 
होते . एकदा देशबंधूंचे एक मित्र महात्माजींविषयी वाटेल ते कटू बोलू लागले . देशबंधू 
त्याला म्हणाले , तू हे काय बोलतोस ? कोणाविषयी बोलतोस , कोणासमोर बोलतोस ? 
जा . पुन्हा तुझे मी तोंड पाहणार नाही . ” महात्माजींची निंदा करणाऱ्या त्या मित्राचा 
देशबंधूंनी कायमचा त्याग केला . कितीही मतभेद महात्माजीं बरोबर असले तरी ते राष्ट्राचे. 
निर्माते होते . या हतपतित राष्ट्रात केवढा प्राण त्यांनी ओतला ! त्यांची का निंदा , नालस्ती 
करावी ? महाराष्ट्रातील निंदकांनी देशबंधुंची ही उदात्तता थोडी ध्यावी. 


हे असे नेहमी होते 
_____ कॉंग्रेसच्या कार्यकारिणीची सभा असावी . देशबंधू ठरवून ठेवीत की आज महात्माजींना 
असे अडवायचे, असा युक्तिवाद करावयाचा. परंतु सभेचे काम सुरू होई . महात्माजी 
आपला कार्यक्रम मांडित . गोड व शांत विचारसरणीने सर्वाच्या शंका फेडीत . रागावणे 
नाही, रुसणे नाही . मध्येच हसतील व विनोद करतील . आणि शेवटी स्वत : चा कार्यक्रम ते 
सर्वाकडून मंजूर करून घेत . सभेचेकाम सपल्यावर देशबंधू म्हणायचे, नेहमी हे असे होते . 
आम्ही मारे ठरवितो. परंतु शेवटी महात्माजी जिंकून घेतात . 
वज्राप्रमाणे इच्छाशक्ती 
___ बंगाल प्रांतिक सभेत देशबंधूंना हिंदू- मुस्लिम करार मंजूर करून ध्यायचा होता. प्रथम 
पुष्कळ विरोध होता . देशबंधू सर्वांचे शंकासमाधान करीत होते . कधी ते बुद्धिवाद करीत , 
कधी ते भावना उचंबळवीत. रात्री १ वाजला तरी परिषदेचे काम चालले होते .. शेवटी त्या 
करारास मंजुरी मिळाली . देशबंधुंचा जय झाला . त्यांच्या एका मित्राने त्यांना विचारले , " 
तुमचा विजय होईल असे वाटत नव्हते ? कशाच्या जोरावर तुम्ही जिंकलेत ? ” देशबंधू 
म्हणाले , “ इच्छाशक्तीच्या जोरावर ! करारास मंजुरी घेतल्याशिवाय मी उठलो नसतो. ” 
देशबंधूंची इच्छाशक्ती अजिंक्य होती. जे एकदा ठरवीत , निश्चित करीत , ते पुरे 
केल्याशिवाय ते सोडीत नसत . सारी शक्ती त्या कामी ते लावीत . 
सहकार्याचा हात 

प्रांतिक विधीमंडळात सरकारी सुधारणांचा डोलारा त्यांनी मोडून फेकून दिला . परंतु 
देशबंधू केवळ विध्वंसक टीका करणारे नव्हते . नवीन बांधण्यासाठी जुने पाडावे लागते . 
त्या क्षुद्र सुधारणा उडबून खरे स्वराज्य देता का ? असे ब्रिटिश साम्राज्य सरकारला त्यांनी 
विचारले . १९२५ च्या मेच्या पहिल्या तारखेस बंगाल प्रांतिक परिषदेचे अध्यक्ष या 
नात्याने फरीदपूर येथे त्यांनी भाषण केले . त्यांत सहकार्याचा हात त्यांनी पुढे केला होता 
ब्रिटिश साम्राज्यात स्वतंत्र भाग म्हणून हिंदुस्थान राहील असे ते म्हणाले . मुत्सद्देगिरीचे ते 
भाषण होते . कळकळीचे ते भाषण होते. आशियातील राष्ट्रांचा संघ बनवावा ही कल्पनाही 
त्यात होती त्या वेळेस वर्कनहेड हे स्टेट सेक्रेटरी होते , तो देशबंधुंच्या भाषणास काय उत्तर 
देतो ते पाहावयाचे होते . परंतु साम्राज्य सरकार ताठरच राहिले सहकार्याचा हात 
झिडकारला गेला. सहकार्य नको असेल तर पुन्हा असहकाराचा प्रचंड लढा राष्ट्र करील 
असेही आव्हान देशबंधूंनी दिले होते. परंतु देशबंधूंना मृत्यूशी लढा करण्याची वेळ आली . 
फरीदपूरनंतर ते पुन्हा आजारी पडले. महापुरुष अंथरुणाला खिळला. अध्यात्मविचारांत व 
प्रभुचिंतनात पडल्या पडल्या रंगला . 
वैराग्य 

देशबंधू वैभवाच्या शिखरावर होते . परंतु एकदम त्यांनी दारिद्र्याला मिठी मारली . ते 
पूर्वी मद्य घेत . परंतु त्याचा त्यांनी त्याग केला . ते मांसाहार करीत . त्याचाही त्यांनी त्याग 
केला. फक्त धूम्रपान त्यांना सोडवेना . ते आपल्या एका मित्राला म्हणाले , “ तू वकिली 
सोडीत असशील तर मला न सोडवणारी ही सिगारेटही मी सोडीन . " 


देशसेवकाला गादी शोभत नाही 

सत्याग्रही झाल्यावर देशबंधू घोंगडीवर निजू लागले . एकदा एका मित्राकडे ते उतरले 
होते . ते आपली पाठ चेपीत होते. मित्राने विचारले , “ पाठ का दुखते ? " 

" हो " ते म्हणाले. 

“ कशाने दुखते ? तेल चोळू ? आयोडाईन लावू ? डॉक्टर बोलावू? नेहमी का दुखते ? 
सांगा ना ? " 

“काय सांगू? या पाठीला गादीवर निजण्याची सवय आहे. हल्ली घोंगडीच असते . 
म्हणून ती दुखत आहे. ” 

“ मग गादी घालू का ? 

“ देशसेवकाला गादी शोभत नाही " ते रागाने म्हणाले . 
आणखी दोन घास खा 

त्यांचे जेवण्यातही लक्ष नसे . परंतु वासंतीदेवी नेहमी जवळ असत . देशबंधूंनी कमी 
खाल्ले तर त्या म्हणायच्या , “ आणखी दोन घास खा . " अधिक खाऊ लागले तर 
वासंतीदेवी म्हणायच्या “ पुरे हो आता . " 
औदार्य 

देशबंधूंच्या औदार्याच्या किती गोष्टी सांगाव्या . किती गुप्त दाने , मूकदाने . बहिणीचा 
आश्रम नीट चालावा म्हणून दोन लाख रुपये त्यांनी दिले . परंतु ते दान कोणासही माहीत 
नव्हते . कधी कोणी त्यांच्याकडे उसनवार रक्कम मागायला येई . ते लगेच देत . एकदा 
वसुमती पत्राचे चालक एकदम ४० हजार रुपये मागायला आले . देशबंधूंनी व्यवस्था केली . 
एका अक्षरानेही काही विचारले नाही . कोणी आप्त म्हणाले , “ चित्तरंजन , उद्या पैसे न 
मिळाले तर ? ” 

___ “ परत मिळण्याच्या विचाराने मी कधी देत नसतो . " ते म्हणाले , एकदा एक गरीब 
विद्यार्थी अडचणीत होता . “ देशबंधूकडे जा " त्याला कोणी म्हणाले, तो देशबंधूंकडे आला. 
त्याची कायमची व्यवस्था झाली. शेकडो विद्यार्थ्यांना त्यांनी मदत केली होती . 
मतभेद तरीही मदत 

बिपिनचंद्र पाल हे जुने देशभक्त. मोठे विद्वान , परंतु असहकार त्यांना मान्य नव्हता. 
महात्माजींना ते मिस्टर गांधी म्हणूनच संबोधावयाचे, तरीही देशबंधू पूर्वीप्रमाणेच त्यांचा 
सारा खर्च चालवीत . 
महात्माजींना सारे पैसे दिले 

१९०३ सालची गोष्ट. महात्माजी दक्षिण आफ्रिकेतून मदत गोळा करण्यासाठी आले 
होते . कलकत्त्यात ते चित्तरंजनांनाही भेटले . त्या वेळेस चित्तरंजन गरीब होते . परंतु 
स्वत : च्या बैंकबुकात जेवढे पैसे होते , तेवढे सारे त्यांनी गांधीजींना दिले . 
उपाशी होतास, मग आधी का नाही आलास ? 

त्यांच्या फॉर्वर्ड पत्राच्या कचेरीत एक नोकर होता . तो वेळच्या वेळी काम करीत नसे . 


एकदा टपाल घेऊन त्याला पाठवण्यात आले. परंतु त्याने पोस्टात जायला उशीर केला. पत्रे 
गेली नाहीत . देशबंधु रागावले , असा मनुष्य आम्हाला नको असे ते म्हणाले . त्याला 
कामावरून कमी करण्यात आले. परंतु दोन दिवसांनी तो मनुष्य पुन्हा देशबंधूंकडे आला. 

" मला पुन्हा कामावर ध्या . दोन दिवसांचा मी उपाशी आहे. ” तो म्हणाला . 

" दोन दिवस उपाशी होतास ? मग आधी का नाही आलास ? तुला कामावर नाही 
घेणार . कारण तू काम नीट करीत नाहीस . परंतु तुला कोठे उद्योग मिळेपर्यत तू माझ्याकडे 
जेवत जा . . ” असे देशबंधू म्हणाले . 
शंभराची नोट दिली 
____ आणि ती जुहू येथील एक गोष्ट आहे. महात्माजींना भेटायला देशबंधू आले होते . तेथे 
दुसरेही पुढारी होते . देशबंधू व दुसरे काही पुढारी समुद्रात नौकाविहारास जात . आणि 
त्यांची जायची वेळ आली. मुंबईचे एक पुढारी तेथे होते . त्यांना वाटले , या नावाड्याला 
देशबंधू कितीसे बक्षीस देतील ? पाच रुपये देतील . आपण दहा द्यावे. असे मनात आणून त्या 
मुंबईच्या सद्गृहस्थाने दहा रुपयांची नोट त्या नावाड्याला दिली . आणि चित्तरंजनांनी 
खिशात हात घातला . शंभर रुपयांची नोट काढून त्यांनी दिली. तो मुंबईचा थोर पुरुष 
ओशाळला व देशबंधूंस म्हणाला, “ दानवृत्तीत , औदार्यात कोणीही तुमची बरोबरी करू 
शकणार नाही. ” 
मी आधी कसा जेवायला बसू ? 
____ जुहूचीच ती दुसरी एक गोष्ट . एकदा तिथला एक मनुष्य काही कामासाठी मुंबईस गेला 
होता . जेवायला परत येईन असे सांगून तो गेला होता . परंतु बराच वेळ झाला तरी तो 
आला नाही. जेवण वाट पाहत होते . 
_ " चला आपण बसू ” तेथे असलेले सारे पुढारी म्हणाले . 
___ “ आपण आधी कसे बसायचे ? तुम्ही वाटले तर बसा . मी थांबतो . मी आधी कसा जेवू ? 


शेवटी बाकीचे जेवायला बसले . देशबंधू तो कामाला गेलेला मनुष्य आला तेव्हाच 
त्याच्याबरोबर जेवले . 
स्वयंसेवकांना स्वत : वादीत 

ही सहृदयता, ही माणुसकी देशबंधूंजवळ होती . त्याच्या प्रेमळपणाला सीमा नव्हती . 
कलकत्त्यात जेव्हा कधी स्वयंसेवकांस खूप काम पडे, तेव्हा रात्री त्यांना ते आपल्या घरी 
बोलावीत . त्यांना स्वत : जेवायला वाढीत . त्यांच्याबरोबर बोलत असत . त्यांचे कौतुक 
करीत . यामुलेच ते तरुणांचे जीव की प्राण झाले . 
हे तरुण हीच माझी शक्ती 
____ एकदा देशबंधू बसले होते . त्यांच्याजवळ काही तरुण कार्यकर्ते बसले होते . आलेले एक 
परप्रांतीय पाहुणे म्हणाले , “ देशबंधू, तुम्ही जे जे काम हाती घेता ते यशस्वी करता ? कोठून 
आणता ही शक्ती ? ” जवळच्या कार्यकर्त्यांकडे बोट करून देशबंधू म्हणाले, “माझी शक्ती 
म्हणजे ही माझी कष्टाळू माणसे . जिवापाड काम करणारी त्यागी माणसे . “ देशबंधू जणू 


सहस्त्रबाहू होते . हजारो माणसे त्यांचे काम करायला तयार असत. त्यांचा शब्द झेलायला 
तयार असत . ज्याने सांगितलेले काम करावयास अशी शेकडो माणसे जवळ आहेत , असा 
देशबंधूंशिवाय दुसरा कोण पुढारी होता ? परंतु ही कार्यकर्त्यांची शक्ती देशबंधूंनी कशी 
मिळविली ? आपल्या प्रेमाने , उदारपणाने , सहानुभूतीने ! 
त्यांच्या देशभक्तीस तुलना नाहीं 

स्वामी विवेकानंद , ब्रह्मबांधव उपाध्याय व देशबंधू यांच्या देशभक्तीस तुलना नाही, 
असे बंगालमध्ये म्हणतात . देशबंधूंची देशभक्ती म्हणजे एक महाकाव्य आहे. देशबंधूंनी पूर्वी 
काव्ये लिहिली . ती त्यांची प्रतिभा पुढे का मेली ? ते काव्य का लोपले ? ती बासरी का बंद 
पडली ? नाही. त्यांच्या त्या बासरीनेच त्यांना कर्मवीर बनविले . त्यांच्या कवीवृत्तीने त्यांना 
वीरवृत्ती दिली . देशबंधूंच्या काव्यप्रतिभेला आलेले सुंदर फळ म्हणजे त्यांची देशभक्ती . 
देशबंधूंची देशभक्ती काव्यमय वाटते . तिच्यात मधुरता आहे, कोमलता आहे . तिच्यात 
स्फूर्ती आहे. त्यांच्या देशभक्तीत सागरसंगीत आहे. कवीच्या हृदयात भावनांच्या लाटा 
उसळतात , तशा देशबंधूंच्या देशभक्तित , त्यांच्या त्यागात मोठमोठ्या लाटा दिसतात . आज 
हे सोडले , उद्या ते सोडले , अशी देशभक्तीची प्रतिभा दिवसेंदिवस पल्लवीत होताना दिसते . 
देशाला त्यांनी अक्षरश : तन - मन - धन दिले . 
आशुतोष मेले ? खरे का हे ? 

आशुतोष मुकर्जी हे कलकत्ता विद्यापीठाचे कुलपती. असहकाराच्या काळात देशबंधूंचे 
व त्यांचे खटके उडत . परंतु देशबंधूंच्या मनात आशुतोषांविषयी अत्यंत आदर होता . . 
__ “ एक कोटी रुपये मला द्या . सारे कलकत्ता विद्यापीठ मी राष्ट्रीय करतो . " आशुतोष 
देशबंधुंना म्हणाले . 
___ “ मी देतो एक कोट रुपये आणून , " देशबंधू आव्हान स्वीकारून म्हणाले . 

परंतु देशबंधूना किती कामे ! आणि तो तुरुंगवास . ती गोष्ट तेवढीच राहिली. देशबंध 
जेव्हा जुहूला होते , महात्माजींजवळ स्वराज्य पक्षाची चर्चा करीत होते , त्या वेळेस 
आशुतोष अकस्मात् एकदम मरण पावले . आशुतोषांची मृत्यूवार्ता वाचून देशबंधू स्तंभित 
झाले . ते कोणाशी बोलले नाहीत . एकटेच फेऱ्या घालीत होते . आणि मध्येच म्हणत , " 
आशुतोष खरेच का मेले ? कसे एकदम गेले ? ” . 
विद्यापीठांत कीर्तन विषय ठेवा 

देशबंधू आशुतोषांना एकदा म्हणाले , “ हरीकीर्तनाचा विषय तुम्ही विद्यापीठात का 
ठेवीत नाहीत ? कीर्तनविद्या फार पुरातन आहे. जनता शिक्षणाचे हे प्रभावी साधन आहे . 
तुम्ही या विषयाला स्थान द्या . संगीत व कीर्तन असा विषय ठेवा . “ 

" तुम्ही म्हणता ते खरे आहे . कीर्तन , मेळे ही आपली ज्ञानप्रसाराची साधने होती. यांना 
विद्यापीठात वाव हवा . मी विचार करीन . " परंतु आशुतोष गेले . आणि देशबंधूही 
लवकरच जावयाचे होते . 
त्यांना सांगा , देशबंधू रडत आहेत . 

देशबंधूंचा एक मित्र फार सुरापान करी. एकेकाळी देशबंधूही मद्यसेवन करीत. परंतु 


त्याला प्रमाण असे . आणि आता तर त्यांनी संपूर्ण त्याग केला होता . आपल्या या मित्राला ते 
पुष्कळ वेळा दारू सोडण्यास सांगत . तो मित्र त्यावेळेपुरते होय म्हणे. निश्चय करी परंतु 
पुन्हा पूर्व स्थिती येई. 
____ एकदा देशबंधू दौऱ्याहून घरी परत आले . त्या दिवशी त्यांचा तो मद्यपी मित्र खूपच 
दारू प्याला होता . रस्त्यात पडला होता . त्याला कोणी घरी आणले . देशबंधूंना ही गोष्ट 
कळली. ते अति दुखी झाले , आपला मित्र दारू पिऊन रस्त्यात लोळत पडावा , ही गोष्ट 
त्यांच्या हृदयास झोंबली. ते गच्चीत फिरत राहिले . रात्र झाली . शेवटी त्यांनी आपल्या 
मुलाला हाक मारली . 

" काय बाबा ? " चिररंजनाने विचारले 
“चिर, माझ्या त्या मित्राकडे जा व त्याला सांग, की देशबंधू तुझ्यासाठी सारखे रडत 
आहेत . " 
तो मित्र आता सावध झाला होता. भानावर आला होता . इतक्यात चिररंजन आला . 
" काय रे चिर ? देशबंधू आले का ? " 
" हो . " 
"त्यांनी का काही निरोप पाठवला आहे ? " 
" हो . ,, 
“ सांग लवकर कोणते काम ? " 

" तझ्यासाठी बाबा रडून राहिले आहेत . मी सारखा रडत आहे. असे जाऊन सांग ते 
म्हणाले. " 
___ तो मित्र सुन्न झाला . त्याच्याही डोळ्यांतून पाणी आले . देशबंधू आपल्यासाठी रडत 
आहेत हे ऐकून त्याला जागृती आली . तो चिररंजनास म्हणाला, “ देशबंधूंना सांग , की 
त्यांच्या अश्रूत माझी दारू कायमची वाहून गेली . " 

शेकडो उपदेशांनी जे झाले नसते ते त्या अश्रृंनी केले . 
मी भिकारी आहे. मी काय देऊ ? 
____ मरणाआधी एक वर्षाची ती गोष्ट. वंदेमातरम् गीताचे जनक वंगीय साहित्यसम्राट 
ऋषि बंकीमचंद्र यांच्या पुण्यस्मरणार्थ सभा भरली होती . देशबंधू अध्यक्ष होते . त्यांनी 
लहानसेच भाषण केले. परंतु वि भावनोत्कट भाषण ! डोळ्यांत मध्येच अश्रुबिंदू चमकत . 
श्रोते तट होते . श्वाससुद्धा हळूवारपणे जणू घेत होते . भाषणानंतर सभेत बंकीमचंद्र स्मृती 
साजरी करण्यासाठी फंड गोळा करण्याचे ठरले . तेव्हा देश सद्रदित कंठाने म्हणाले , “ मी 
तर भिकारी आहे. मी आता काय देऊ ? 

ते शब्द श्रोत्यांच्या हृदयात गेले. जलधर नावाचा एक वृद्ध मनुष्य तेथे होता . तो 
एकदम उठून म्हणाला , “ तुम्ही भिकारी ? असे म्हणू . हे शब्द आमच्या हृदयाला 
काट्यांप्रमाणे बोचतात . तुम्ही भीकारी नाही. तुम्ही राजराजेश्वर आहात . आमच्या 
प्राणांची तुम्ही देवता. ” 
माझी देशभक्ती म्हणजे देवभक्ती ; माझे राजकारण म्हणजे धर्म 


असे हे देशबंधू होते . देशबंधू म्हणजे बंगालचे मूर्त स्वरूप. बंग लोकांतील गुण वा 
अवगुण यांची ते मूर्ती होते . बंगालवर त्यांचे अ प्रेम. बंगालची हवा, बंगालचे पाणी. 
त्यांच्या रोमरोमात बंगाल हो परंतु त्यांच्याजवळ प्रांतीयता नव्हती . हृदयात शेवटी आत 
भारतमाता होती . मारुतीच्या हृदयात श्रीराम , त्याप्रमाणे देशबंधुंच्या हृदयात भारतमा 
त्यांची देशभक्ती म्हणजे देवभक्ती होती . कलकत्त्यास विद्यार्थ्यांच्या समेत ते म्हणाले होते 
___ ज्याला देशभक्ती , देशभक्ती असे म्हणतात ती माझ्याजवळ ना मी स्वत: देशभक्त 
नाही . मी देवाला मानतो आणि माझ्या मते परमेश्वर प्रक्ट दीप्ती म्हणजेच देश 
__ ते आणखी एकदा म्हणाले , माझे राजकारण माझ्या। धम्म एक अंग आहे. बंगाल 
प्रांतिक परिषदेचे ते प्रथम अध्यक्ष झ तेव्हा त्या भाषणात ते म्हणाले , ज्ञानाने, वयाने, 
सेवेने अध्यक्ष होण्य मी पात्र नसेन . परंतु प्रेमाच्या बळावर मी येथे बसलो आहे. बंगाल प्रेम 
करण्यात मी कधी कोणास हार जाणार नाही. बाळपणात हा बंगाल माझ्या हृदयात होता . 
तारुण्यात तोच होता . आजही तोच बंगाल माझ्या हृदयात आहे. 
दार्जिलिंग 
___ असे हे त्यागमूर्ति देशबंधू , प्रेमसिंधू देशबंधू सारखी अविश्रांत सेवा करून आजारी 
पडले . आणि विश्रांती मिळावी, प्रकृती सुधारावी म्हणून ते दार्जिलिंगला जाऊन राहिले , 
हिमालयाची धवल शिखरे तैथून दिसत . हिमालय पाहताच भारताचा त्याग , तपस्या 
आठवते . भारताचे अध्यात्मिक जीवन डोळ्यांसमोर येते . आणि चित्तरंजन प्रभुप्रेमात डुंबू 
लागले . वैष्णवधर्माची गीते आळवू लागले . त्यांचे हृदय प्रभुमय होते पुन : पुन्हा त्यांचे मन 
वृंदावनात . जाऊ इच्छी. गंगातटाकी झोपडी बांधून राहू इच्छी . 
झोपडीत मलाही जागा ठेवा 

पुण्याच्या ससून हॉस्पिटलात शस्त्रक्रिया होऊन महात्माजी खाटेवर पडून होते. देशबंधू 
त्यांना भेटायला आले होते . बोलता बोलता देशबंधू म्हणाले , “ महात्माजी, नको हा 
खटाटोप असे वाटते . गंगातटाकी झोपड़ी बांधावी व प्रभूचे स्मरण करीत राहावे असे 
सारखे मनात येते . ” 

" त्या झापडीत माझ्यासाठीही थोडी जागा ठेवा . ” महात्माजी म्हणाले . 

दार्जिलिंगला ही वृत्ती पुन्हा बळावली . तरी देशातील कामाकडे डोळे होतेच . बंगालची 
खेडी पुन्हा पूर्वीप्रमाणे भरल्या गोकुळासारखी कशी होतील याची त्यांना हुरहूर लागली 
होती . ते योजना. करीत होते . आणि त्यांना भेटायला महात्माजी आले . स्वर्गीय 
महादेवभाईही होतेच. तो लहानसा बंगला गजबजून गेला . महात्माजींची सारी नीट 
व्यवस्था राहावी म्हणून देशबंधूंची किती उत्कंठा ! बकरीचे दूध हवे म्हणून पलीकडच्या 
तिबेटी भागातून पाच बकऱ्या आणण्यात आल्या . केव्हा उजाडते व महात्माजी आपले 
प्रसन्न मुक्त हास्य घेऊन येतात असे देशबंधूंस होई. देशबंधू आपल्या खाटेवर महात्माजींना 
बसवीत . तेथे लोड करीत. त्याला महात्माजी टेकत. आणि मग विनोद चाले . 

“ सूत काढायला आता पुन्हा सुरुवात केली आहे. चरखाही । 

“ परंतु चरख्याची माळ कशी घालावी, त्राक कशी बसवादी हे समजत असेल तर 
शपथ . सारे मी करून देईन तेव्हा. " वासंतीदेवी हसून म्हणत . 


“ तुम्ही स्वत: चे महत्व वाढावे म्हणून देशबंधूंना परावलंबी करून ठेवले आहे. " 
महात्माजी म्हणत . 
___ “ महात्माजी, खरोखरच यांना हे काही येत नाही. ट्रंकेचे कुलूप कसे काढावे, बॅग कशी 
उघडावी तेसुद्धा समजत नाही ? विचारा मी खोटे बोलत असेन तर ? " 

“ यावरून माझा आरोप अधिकच सिद्ध होत आहे. तुमची पदोपदी जरूर वाटावी 
म्हणून देशबंधूंना तुम्ही असे अज्ञानात ठेवले . ” असे म्हणून महात्माजी हसत . सारी मंडली 
हसू लागे . निर्मळ आनंदसागर तेथे उचंबळे . 
___ “ महात्माजी , चरख्याला आता भी सोडणार नाही. हा चरखा घरोघर गेला पाहिजे . 
चरख्याने पुन्हा खेडी सजीव होतील . मी सतीशबाबूंना बोलाकून घेतो. आपण खादीची सर्व 
योजना आख. बंगालभर खादी कशी फैलावेल ते ठरवू. " 

_ “ परंतु या बंगल्यात आता आणखी माणसे आली तर राहणार तरी कोठे ? " महात्माजी 
म्हणाले . 

“ राहतील येथेच . “ देशबंधू म्हणाले . 

आणि सतीशबाबू आले. खालच्या मजल्यावर खादीची चर्चा सुरू झाली . सतीशबाबूंना 
थंडी वाजत होती. देशबंधू एकदम उठले व जिना चढून वर गेले . तेथला गरम कोट घेऊन ते 
निघाले. 

“ मी नेऊ का ? " महादेवभाईनी विचारले . 
“ मीच नेतो. ” देशबंधू म्हणाले , 

आणि सतीशबाबूंना तो कोट त्यांनी दिला . रात्री स्वत : खाली निजून सतीशबाबूंना 
त्यांनी आपली खाट दिली . कारण सतीशबाबूंना पडसे झाले होते , जरा ताप आला होता . 
देशबंधू स्वत: आजारी , परंतु दुसऱ्यासाठी त्यांना किती काळजी ! 
देशबंधूंची अध्यात्मिकता पाहिली ! 

देशबंधूंना बरे वाटत आहे असे महात्माजींना वाटले . ते बंगालच्या दौऱ्यावर पुन्हा 
निघाले. महात्माजींनी या भेटीचे वर्णन करताना लिहिले . या दोन दिवसांत मी 
देशबंधूंच्या अधिक जवळ गेलो . त्यांची अध्यात्मिकता मी पाहिली . देशबंधूंना मी 
यथार्थपणे जाणले . 
रामनामाची किती सुंदर प्रथा 
___ मरणापूर्वी चार दिवस ते एकदा म्हणाले , मी मरताना रामनाम म्हणत मरावे ही प्रथा 
किती सुंदर आहे. रोग, दुःख , शोक , चिंता सारे दूर करण्याची, सर्वाचा विसर पाडण्याची 
शक्ती या रामनामात आहे. प्रभूच्या नामसंकीर्तनात जशी ही शक्ती आहे, तशी कशातही 


नाही . 


एके दिवशी म्हणाले, कित्येक वर्षापूर्वी एक वृद्ध वैष्णव मी पाहिला होता. यादवाय 
माधवाय गोविंदाय नमो नम : हे शब्द तो वृद्ध कसे पण उच्चारी ! ते शब्द माझ्या कानांत 
घुमत आहेत . तसा मस्त करणारा ध्वनी मी पुन्हा कधी ऐकला नाही . 
तुझ्या दारात येऊ दे ! 


देशबंधू आता मरणाच्याच गोष्टी बोलत . त्यांना का मरण दिसत होते ? त्यांचा सर्वात 
धाकटा भाऊ वसंतरंजन येथेच मरण पावला होता . त्या भावाची ते सारखी आठवण 
काढीत . तो मला दिसतो असे म्हणत . तो हाका मारीत आहे असे म्हणत . जसजसे मरण 
जवळ येत होते , तसतसा नामसंकीर्तनाचा नाद वाढला , चंडीदासांची गाणी ते गात . समोर 
हिमालयाकडे बघत . त्यांची दृष्टी अनंतात बघत आहे असे वाटे . 
___ आणि एके दिवशी त्यांनी ते भक्तिप्रेममय गाणे केले . त्या गाण्यात कोणता भाव होता , 
कोणते विचार होते ? 
____ पुस्तकांचे ओझे डोक्यावरून उतरा आता. ज्ञान व अभिमान यांचे गाठोडे माझ्या 
डोक्यावरून उतरा आता . हा बोजा डोक्यावर घेऊन घेऊन माझे डोके दुखू लागले आहे . 
सारे शरीर जीर्णशीर्ण झाले आहे. धापा टाकून हृदय थकून गेले आहे . डोळ्यांसमोर अंधार 
आहे. मला आता एकच इच्छा आहे. डोक्यावर मोरमुकुट घातलेला , हातात बासरी 
असलेला असा तो राधेचा आत्माराम , तो गोपाळकृष्ण , त्याला पाहण्यासाठी माझे प्राण 
अधीर झाले आहेत , तहानले आहेत . वेद व वेदांत आता विसरून जाऊ दे. प्रभो , तुझे राज्य 
समीर दिसत आहे . तुझ्या त्या आवडत्या कुंजद्वारात मी येत आहे. माझा विझणारा दिवा 
पुन्हा पेटवण्यासाठी तुझ्या मंगलधामी मी येत आहे. 
___ असे हे अंतिम गान देशबंधुंनी आळवले. ही त्यांची शेवटची कविता. जीवनाच्या 
महाकाव्यातील हे शेवटचे प्रभुसमर्पणाचे गीत . देवाचे राज्य त्यांना दिसू लागले, 
___ परंतु जवळच्या मंडळींस वाटत होते , की देशबंधुंची प्रकृती सुधारत आहे. दोन महिने 
बहिणी जवळ होत्या . परंतु प्रकृती बरी आहे असे पाहून त्या कलकत्त्यास गेल्या . देशबंधू 
थोडेथोडे चालत. एका रिक्षाला वर काढण्यासाठी त्यांनी मदतही केली. तोंडावर तजेला 
दिसू लागला. परंतु हे सारे फसवणारे होते. आणि होते . दिवशी तो ताप पुन्हा आला . प्राण 
घेणारा ताप ! २० वर्षापूर्वी मेलेल्या बंधुंचे त्या दिवशी ते स्मरण करत होते . स्वत: च्या 
अध्यात्मिक गुरूंचे स्मरण करीत होते . गुरूने दिलेल्या मंत्रांचे स्मरण करीत होते . मध्येच 
चंडीदासाची गीते म्हणत. चंडीदास व विद्यापती या दोन कवींची त्यांनी तुलना केली . 
चंडीदासाच्या गीतांतील प्रेम अतिमानुष आहे, अपार्थिव आहे असे ते म्हणाले . 
१९२५ जूनची १६ तारीख 
___ सोमवारी अशी स्थिती होती आणि मंगळवार उजाडला . १९२५ जूनची १६ दी 
तारीख. हळूहळू मंत्रोच्चारण , रामनाम बंद होत चालले, शरीर थंड होता चालले . वाणी बंद 
झाली. सारे घाबरले, कलकत्त्यास तारा गेल्या . परंतु त्या दिवशी सायंकाळी पाच वाजता 
सारे संपले ते महान जीवन अनंतात बुडून गेले. हिमालयाच्या महान शांतीत देशबंधुंच्या 
जीवनाचे करुणगंभीर सागरसंगीत , मधुर उत्कट सागरसंगीत, विलीन झाले . 
तपस्विनी वासंतीदेवी 

दार्जिलिंगहून तो पवित्र देह कलकत्त्यास न्यावयाचा होता. वासंतीदेवी दुख गिळून 
गंभीर झाल्या होत्या . दार्जिलिंग सोडताना मुलेबाळे जवळ घेऊन त्यांनी पुढील प्रार्थना 
म्हटली . 


तुमि बंधु , तुमि नाथ , निशिदिन तुमि आमार 
तुमि सुख , तुमि शान्ति , तुमि हे अमृत पाथार 
तुमि तो आनन्दलोक, जुडाओ प्राण, नाशो शोक 
तापहरण तोमार चरण असीम शरण दीन जनार 


( हे प्रभो, तूच बंधू, तूच नाथ , रात्रंदिवस तू आमचा आहेस . तू सुख, तू शांती ; तूच 
अमृतधारा; तू आनंदाचा ठेवा ; माझा शोक दूर कर ; नवजीवन दे; ताप हरण करणारे तुझेच 
चरण; गरीब जनांचातूच एक थोर आधार. ) 

अशी प्रार्थना म्हणुन नंतर शव उचलण्यात आले . 
अपूर्व प्रेतयात्रा 

आणि पवित्र देह कलकत्त्यात आला. लाखो लोकांची गर्दी होती. देशबंधुंच्या बंधंनी 
भजनी मेळे बोलावले होते . हरि बोल हरि बोल हे भजन गगनास जाऊन भिडले. आणि 
महात्माजी कलकत्त्यास येऊन पोचले. शवाला त्यांनी खांदा दिला . कलकत्त्यास सकाळी 
७ ।। वाजता मिरवणूक सुरू झाली . ती स्मशानात्त पोचायला ३।। वाजले . स्मशानघाटावर 
माणसे मावत नव्हती. जनतासागर उसळला होता . लोक पुढे मागे लाटांप्रमाणे हेलावत 
होते . आणि त्या पवित्र देहाला अग्निसंस्कार देण्यात आला. ज्वाळा दिसताच लोकांचा धीर 
सुटला . महात्माजींना खाद्यावर घेऊन उंच करण्यात आले. ते लोकांना म्हणाले, “ काम 
संपले. आता घरोघर जा . " आणि खांद्यावरूनच महात्माजी निघाले . माझ्या पाठोपाठ या , 
चला , असे महात्माजी शब्दांनी व खुणांनी सांगत होते . त्याचा परिणाम झाला . हजारो 
लोक माघारी वळले . महात्माजींनी लिहिले , मी जर क्षणभर उशीर केला असता तर 
शेकडो लोकांनी त्या चितेत उड्या घेतल्या असत्या . 
मूर्तिमंत यज्ञ 

देशबंधुंची निधनवार्ता वाचून सारे राष्ट्र शोकसागरात बुडाले . अनेकांनी गुणवर्णनपर 
लेख लिहिले . सर्वत्र शोकसभा झाल्या . परंतु या भव्य -दिव्य जीवनाचे शब्दांनी थोडेच वर्णन 
करता येणार? कवीसम्राट रवींद्रनाथ म्हणाले, देशबंधू मूर्तिमंत यज्ञ होते. । 


सेवा दलातील माझ्या मित्रांनो , हा महान आदर्श डोळ्यांसमोर ठेवा . किती त्याग , 
कशी धीरोदात्तता; किती औदार्य, किती प्रेमळपणा, कसा निश्चय , कशी इच्छाशक्ती; किती 
कष्ट करीत , कसे दुसन्यासाठी धावून येत ! अशी देशभक्ती कोठे पाहावी , कोठे शोधावी ? 
तुम्ही असे ध्येयवादी बनण्याची खटपट करा. देशाचे स्मरण ठेवा . सर्वांचे ऐक्य करा . आणि 
स्वातंत्र्य मिळवून सर्व बंधूंचे संसार सुखाचे करण्यासाठी झटा . 


